

குழந்தைகள் பங்கேற்புக்கான கொள்கைகள் குறித்து விளக்குக. [விடை: 4:07:1 + 4:07:2 + 4:07:5 + 4:07:6]

19. கல்வி உரிமைகள் சட்டத்தில் குறிப்பிட்டுள்ளவாறு, பள்ளி நிர்வாகக் குழுக்களின் பங்கு மற்றும் பணிகளை விவாதிக்க. [விடை: 4:08 + 4:08:2]
20. குழந்தைகளிடம் நட்புடனிருக்கும் ஆசிரியர்களது கடமை -களையும், குழந்தை உரிமைகள் பயிற்சியாளராக அவர் / அவள் எதிர்கொள்ளும் சவால்களையும் பட்டியலிடுக. [விடை: 4:09:1 + 4:09:2]

அலகு 5

குழந்தை பாதுகாப்பு மற்றும் பங்கேற்புக்கான திறன்கள் (Skills for Child Protection and Participation)

5:00 முன்னுரை

"பாதிப்பு" (Vulnerability) என்னும் சொல், 'காயம்' என்னும் பொருள்படும் இலத்தீன் வார்த்தையான 'Vulnus' என்ற வார்த்தை -யிலிருந்து பெறப்பட்டது. "பாதிப்பு" என்பது, உடல்ரீதியாகவோ அல்லது மனரீதியாகவோ காயப்படுவதற்கான அதிக வாய்ப்புள்ள நிலையைக் குறிக்கிறது. ஆகவே உடல்ரீதியாகவோ அல்லது மனரீதியாகவோ தீங்கினை அனுபவிப்பதற்கான அதிக ஆபத்து உள்ள குழந்தைகள், "பாதிப்புக்குள்ளாகக் கூடிய குழந்தைகள்" (Vulnerable Children) என குறிப்பிடப்படுகின்றனர். குழந்தைகள் பாதிப்புக்கு உள்ளாதல் என்பது, பல்வேறு தனிநபர் சார்ந்த மற்றும் சுற்றுச்சூழல் சார்ந்த காரணிகளின் இடைவினைகளால் ஏற்பட்டு, அது காலப்போக்கில் அதிகரிக்கக் கூடியது ஆகும்.

குழந்தைகள் பாதிக்கப்படுவதன் வகைகளும் (Types), அளவுகளும் (Degrees), பல்வேறு காரணிகளைப் பொறுத்து வேறுபடுகின்றன. பல்வகை இயலாமை உடைய குழந்தைகளின் தனிப்பட்ட செயல்பாடு (Individual functioning), அவர்களது உடல்சார், மனவெழுச்சிசார், உணர்வுசார் மற்றும் தகவல் தொடர்பு கொள்ளும் குறைபாடுகளால் கட்டுப்படுத்தப்படுகிறது. இயல்பான (Normal) குழந்தைகளோடு ஒப்பிடுகையில், இயலாமையுடைய குழந்தைகள் வன்கொடுமைக்கு உள்ளாகும் வாய்ப்பு மிக அதிகமாகும். அனைத்து வடிவங்களிலான குழந்தை

வன்கொடுமைகளுக்கு எதிராக பாதுகாப்பு மற்றும் தடுப்பு நடவடிக்கைகளை எடுப்பதற்கான அரசாங்கத்தின் பொறுப்புகளை ஐக்கிய நாடுகள் சபையின் குழந்தை உரிமைகள் மாநாடு (UNCRC) துல்லியமாகவும் அதிகாரபூர்வமாகவும் கூறுகிறது.

இவ்வலகினில், பாதிப்புக்கு உள்ளாகக்கூடிய நிலைமைகளில் உள்ள குழந்தைகளை அடையாளம் காணல், பலவகையான வன்கொடுமை மற்றும் புறக்கணிப்புக்கான எச்சரிக்கை அறிகுறிகளையும், காரணிகளையும் அடையாளம் காணுதலும், கண்டுணர்-தலும், வன்முறையால் பாதிப்புக்குள்ளான குழந்தைகளைக் கையாள்வதற்கான திறன்கள், சந்தேகத்துக்கிடமான வன்கொடுமை மற்றும் புறக்கணிப்பு நிகழ்வுகளைக் கண்டறிதல் மற்றும் புகார் அளித்தலில், ஆசிரியர்கள் மற்றும் தொழில் வல்லுநர்களின் பங்கு, பாதிப்புக்கு உள்ளாகக்கூடிய குழந்தைகளுக்கான உளவியல்-சமூக ஆதரவு மற்றும் பரிந்துரை சேவைகள், வழிகாட்டியாக குழந்தைகளை பாதுகாப்பையும் பங்கேற்பையும் உறுதி செய்திட, ஆசிரியர்கள் குழந்தைகளுக்கு வழிகாட்டியாக செயல்படுதல், ஆசிரியர்களுக்கான நேர்மறை ஒழுக்கநெறிமுறை உத்திகள், குழந்தைகளை உரிமைகளை போற்றிக் கொண்டாடுவதற்கான திறன்கள், ஆகியவை குறித்து விரிவாக விவாதிக்கப்பட உள்ளது.

5:01 பாதிப்புக்கு உள்ளாகக் கூடிய குழந்தைகளை அடையாளம் காணல் (Identification of Children Vulnerable Situations)

பாதிப்புக்கு உள்ளாகக் கூடிய குழந்தைகள் என்போர், உடல்சார் அல்லது மனவெழுச்சிசார் தீங்கினை அனுபவிப்பதற்கான அதிக ஆபத்து உடையவர்களாக அல்லது, வாழ்க்கையில்

இடைவினையாற்றிடும் தனிநபர்சார்ந்த மற்றும் சூழ்நிலைக் காரணிகளால் குறைந்த பலன்களை பெற்றிடும் ஆபத்து நிறைந்தவர்களாக கண்டறியப்பட்ட குழந்தைகள் ஆவர்.

18 வயதுக்குட்பட்ட ஒரு குழந்தை, பாதகமான சூழ்நிலைகளில் தற்போது இருப்பதாலோ அல்லது இருக்கக்கூடிய வாழ்விருப்பதாலோ, அதன்மூலம் வளர்ச்சியை தடைப்படுத்தும், குறிப்பிடும்படியான (Significant) அல்லது மனம்சார், உடல்சார், உணர்வுசார் அழுத்தத்திற்கு ஆளாவது "பாதிப்புக்குள்ளாவது" என அழைக்கப்படுகிறது.

பாதிப்புக்குள்ளாகும் சில குழுக்கள், கீழ்க்கண்ட குழந்தைகளை உள்ளடக்கியிருக்கலாம்:

- அநாதைக் குழந்தைகள்
- அடிப்படைத் தேவைகள் கிடைக்கப் பெறாமல் வாழும் குழந்தைகள்
- பள்ளி செல்லாக் குழந்தைகள்
- சில வகையான வன்கொடுமை அல்லது சுரண்டலுக்கு ஆட்பட்டவர்கள்
- குறிப்பிட்ட இன அல்லது மதக்குழுவாக பாகுபாடு காட்டப் படுவதை அனுபவித்துக் கொண்டிருப்பவர்கள்
- கொத்தடிமைகளாக வேலை செய்பவர்கள்

5:01:1 குழந்தைகளிடம் பாதிப்புக்குள்ளாகும் தன்மையை ஊக்குவிக்கும் காரணிகள் (Factors Promoting Vulnerability in Children)

குழந்தைகளிடம் பாதிப்புக்குள்ளாகும் தன்மையை ஊக்குவிக்கும் காரணிகளில் உள்ளடங்குபவையாவன:

- i) உடல்சார், உணர்ச்சிசார், உடல்நலம்சார் மற்றும் கல்விசார் தேவைகள்
- ii) தீங்கு ஏற்படும் ஆபத்து அல்லது அனுபவம்
- iii) பாதுகாப்பான சுற்றுச்சூழலை அளித்திடுவதற்கான முதன்மை பராமரிப்பாளரின் வல்லமை (Capability)
- iv) ஆதரவான உறவுகள் இல்லாதிருத்தல்
- v) குடும்பத்தின் கட்டுப்பாட்டுக்கு அப்பாற்பட்ட பரந்த சமூக நிலைமைகள்

5:01:2 குழந்தைகளது பல்வேறு வகை பாதிப்புக் - குள்ளாகும் நிலைமைகளை அடையாளம் கண்டறிதல் (Recognising the Different Kinds of Vulnerable Situations)

பாதிப்புக்குள்ளாகக்கூடிய குழந்தைகளை, அவர்கள் எவ்வித பாதிப்புக்குள்ளாகக்கூடிய நிலைமைகளில் உள்ளனர், அதாவது எந்த வகையான / தன்மையான பாதிப்புக்கு ஆட்பட்டுள்ளனர், என்பதன் மூலம் அடையாளம் காண முடியும். அவையாவன: (i) உடல்சார் பாதிப்பு, (ii) உணர்வுசார் பாதிப்பு, (iii) சமூக பாதிப்பு, (iv) சுற்றுச்சூழல் பாதிப்பு.

5:01:2:01 உடல்சார் பாதிப்பு (Physical Vulnerability)

உணவு இல்லாமை அல்லது குறைந்த அளவே கிடைத்தல், ஆடை, உறைவிடம், உடல்நல கவனிப்பு, மற்றும் கல்வி கிடைத்திடாமை அல்லது குறைந்த அளவே கிடைத்தல், எச்.ஐ.வி. தொற்றால் பாதிக்கப்பட்டிருத்தல், இயலாமைகள் (Disabilities), சுரண்டப்படுதல், வன்கொடுமைக்கு ஆட்படுதல் ஆகிய காரணிகள் குழந்தைகளின் உடல்நல மேம்பாட்டையும், கற்றலையும் மோசமாக பாதிக்கின்றன.

5:01:2:02 உணர்வுசார் பாதிப்பு (Emotional Vulnerability)

இது, பெற்றோர்களது கவனிப்பு (Parental care), அன்பு, ஆதரவு, குடும்ப உறுப்பினர்களிடையே நேர்மறை (அதாவது இனிமையான) இடைவினைகள், துக்கத்தையும், மனவெழுச்சி - களையும் தணித்துக் கொள்வதற்கான இடம், ஆகியவற்றோடு தொடர்பு கொண்டதாகும்.

5:01:2:03 சமூக பாதிப்பு (Social Vulnerability)

ஆதரவான ஒப்பார்குழு இல்லாதிருத்தல், பின்பற்றிடுவதற்கு முன்மாதிரியானவர்களும் (Role models), கடினமான சூழ்நிலைகளில் வழிகாட்டுதலும் இல்லாதிருத்தல், வசிக்குமிடத்திற்கு அருகாமை, பள்ளி போன்ற உடனடி சுற்றுச்சூழலில் ஆபத்துகள் நிறைந்திருத்தல் ஆகியவற்றை இது குறிக்கிறது.

5:01:2:04 சுற்றுச்சூழல் பாதிப்பு (Environmental Vulnerability)

குழந்தைகளை பாதிப்புக்குள்ளாக்குவதில் தாக்கத்தை ஏற்படுத்தும் சுற்றுச்சூழல் காரணிகள், குடும்ப அளவிலும், சமுதாய அளவிலும் செயல்படுகின்றன. இக்காரணிகளில் உள்ளடங்குவையாவன: பொருள்சார் இழப்பு (Material deprivation) பெற்றோர்களது உடல்நலக் குறைவு (Ill-health) குறைந்த குடும்ப வருமானம், குடும்பத்தில் நிலவும் நெருக்கடி (Family stress), ஏழ்மை மற்றும் வன்கொடுமை, வறுமையான மற்றும் வன்முறை நிறைந்த சுற்றுப்புறம், மோசமான பள்ளி சுற்றுச்சூழல் ஆகியவை. குழந்தைகள் அதிக கஷ்டங்களையும் ஆபத்துகளையும், சுற்றுச்சூழல் பாதிப்பில் எதிர்கொள்கின்றனர்.

5:01:3 குழந்தைகளின் பாதிப்புக்கான குறிகாட்டிகள் (Indicators for Vulnerability in Children)

குழந்தைகள் பாதிப்புக்கு உள்ளாகக்கூடிய நிலையில் இருத்தலை உணர்த்தும் சில குறிப்பிட்ட (Specific) குறிகாட்டிகள் (Indicators), குறிப்பாக தனிநபர், குடும்பம் மற்றும் சமுதாயச் சூழல்களில் உள்ளன. இவை ஆசிரியர்கள், வழிநடத்துபவர்கள் (Facilitator) மற்றும் ஆலோசனை அளிப்பவர்கள், பாதிப்புக்கு உள்ளாகக்கூடிய நிலையில் உள்ள குழந்தைகளை அடையாளம் காண உதவுகின்றன.

5:01:3:01 தனிப்பட்ட சூழலில் குழந்தைகள் பாதிப்புக்கு உள்ளாதலுக்கான குறிகாட்டிகள் (Indicators of Vulnerability for Children in Individual Context)

- குழந்தைகள் செயல்படுவதை மட்டுப்படுத்தும் எந்தவோர் உடல்சார் அல்லது மனம்சார் இயலாமை அல்லது நீண்டநாள் உடல்நலக் குறைவு.
- எச்.ஐ.வி. அல்லது பெரும் நோய் (Major illness).
- உணர்ச்சிசார் அல்லது உளவியல்சார் பிரச்சனைகள்.
- உடல்சார், உணர்வுசார் அல்லது பாலியல் வன்கொடுமை.
- பெரும்பாலான நேரங்களில் வருத்தமுடனும், துக்கத்-துடனும் இருத்தல், தூங்கி வழிதல் (Sleepy), கிழிந்த அல்லது அழுக்கான உடையணிந்திருத்தல்.
- மது, சிகரெட், கஞ்சா போன்ற போதைப் பொருட்களை பயன்படுத்துதல்.
- பள்ளிக்கு ஒழுங்காக செல்லாதிருத்தல், பள்ளியில் மோசமான கல்விச் செயல்பாடு (Academic performance)

கொண்டிருத்தல் மற்றும் பள்ளி வேலைகளை புறக்-கணித்தல்.

- தன்தூய்மை (Personal hygiene)யில் கவனம் செலுத்தா-மலிருத்தல் மற்றும் சுயபராமரிப்பில் (Personal care) ஆர்வம் காட்டாதிருத்தல்.
- பெற்றோரது அன்பு, பராமரிப்பு, வழிகாட்டல் மற்றும் ஆதரவு இல்லாதிருத்தல்.

5:01:3:02 குடும்ப சூழலில் குழந்தைகள் பாதிப்புக்கு உள்ளாதலுக்கான குறிகாட்டிகள் (Indicators of Vulnerability for Children in Family Situations)

- ஒற்றைப் பெற்றோர் குடும்பம் (Single parent family)
- குழந்தைக்கு உரிய பராமரிப்பை அளிக்க இயலாத பெற்றோர்கள் / பராமரிப்பாளர்கள்
- ஊனமுற்ற அல்லது நீண்டநாட்கள் நோய்வாய்ப்பட்டிருக்கும் (அதாவது படுத்தப்படுக்கையாக இருக்கும்) பெற்றோர்கள்
- குழந்தைக்கு போதுமான பராமரிப்பை அளித்திடத் தேவையான வசதி இல்லாதவர்கள்
- குழந்தைகளின் வசிப்பிடம் அதிக கூட்டம் நின்றந்ததாக அல்லது குழந்தைகளுக்கும் பராமரிப்பாளர்களுக்கு-மிடையேயான விகிதம் (Ratio) மிக அதிகமாயிருத்தல்
- மதுவுக்கு அடிமையான அல்லது அளவுக்கு அதிகமாக உணர்ச்சி வயப்படும் பெற்றோர்கள்
- தமது பராமரிப்பளித்திடும் பங்கினை சரிவர நிறைவேற்-றாத வன்கொடுமை புரியும் பெற்றோர் / குடும்பம் / பராமரிப்பாளர்கள்

viii) குடும்பத்தில் இருந்து ஆலோசனை மற்றும் வழிகாட்டுதல் கிடைக்காமை

5:01:3:03 சமுதாயச் சூழலில் குழந்தைகள் பாதிப்புக்கு உள்ளாதலுக்கான குறிகாட்டிகள் (Indicators of Vulnerability for Children in Community Context)

- ஆபத்தான நிலைகளுக்கு ஆட்படக்கூடிய அபாயம்
- சமுதாயத்தில் நிலவும் அதிக அளவிலான வறுமை
- தற்காலிக குடியிருப்புகள், கழிப்பறை வசதி இல்லாமை, உயரளவு குற்ற விகிதம் போன்ற பாதுகாப்பற்ற சுற்றுச்சூழல்
- குழந்தைகள் பயில்வதற்கான பள்ளி வசதி, போக்குவரத்து வசதி, விளையாட்டு வசதி, மருத்துவ வசதி போன்றவை இல்லாமை
- இளம் வயதிலேயே குற்றச் செயல்களின் வெளிப்பாடுகளை கண்டுணர்தல், குற்றச்செயல்கள் பூரியும் கும்பல்களோடு தொடர்பு ஏற்படுதல் மற்றும் போதைப் பொருள்களை பயன்படுத்துதல்.

5:02 பலவகையான குழந்தை வன்கொடுமைகள் மற்றும் புறக்கணிப்புக்கான எச்சரிக்கை அடையாளக் - குறிகளையும், காரணிகளையும் அடையாளம் காணல் மற்றும் கண்டுணர்தல் (Identifying and Recognising the Warning Signs and Factors of Varying Types of Child Abuse and Neglect)

5:02:1 குழந்தை வன்கொடுமை மற்றும் புறக்கணிப்பு: அவற்றின் பல்வேறு வகைகள் மற்றும் காரணிகள் (Child Abuse and Neglect: Its Various Types and Factors)

ஒருவர் குழந்தையின் உடம்புக்கு, அல்லது உணர்வு-ரீதியான உடல்நலம் (Emotional health), மேம்பாடு மற்றும் நல்வாழ்வுக்கு தீங்கு விளைவிக்கும்போது, குழந்தை வன்கொடுமை நிகழ்கிறது. இதில் நான்கு முக்கிய வகைகள் உள்ளன. அவையாவன: (i) உடல்சார் வன்கொடுமை, (ii) பாலியல் வன்-கொடுமை, (iii) உணர்வுசார் வன்கொடுமை, (iv) குழந்தையைப் புறக்கணித்தல். காரணி (Factor) என்பது, ஒருவிளைவுக்கு பங்களிக்கும் சூழ்நிலை அல்லது உண்மையான நேர்வு அதாவது, ஒருபொருளின் உட்கூறு அல்லது அம்சம் ஆகும்.

இனி, நான்கு வகையான குழந்தை வன்முறைகளில். ஒவ்வொன்று குறித்தும், அதன் காரணிகள் குறித்தும் சுருக்கமாக விவாதிப்போம்.

5:02:1:01 உடல்சார் வன்கொடுமை (Physical Abuse)

உடல்சார் வன்முறை என்பது, ஒருவர் வேண்டுமென்றே குழந்தையின் உடலை காயப்படுத்துவது. குழந்தையை உடல்சார் அபாயத்துக்கு ஆட்படுத்துவது அல்லது குழந்தைக்கு வலியை உண்டாக்குவது என்பதைக் குறிக்கும். குழந்தை கடுமையாக காயமடைவதோ அல்லது அது தழும்பு அடையாளத்தை விட்டுச் செல்வதோ ஒரு பொருட்டல்ல, எந்தவொரு தீங்கும் வன்கொடுமையே. இது பின்வரும் செயல்களை உள்ளடக்கியது. ஒருவர்

- குழந்தைக்கு தீக்காயம் உண்டாக்குதல்
- அடித்தல், உதைத்தல் அல்லது கடித்தல்
- குழந்தையை குலுக்குதல் அல்லது தூக்கி எறிதல்
- குழந்தையின்மீது பொருள்களைத் தூக்கி வீசுதல்
- குழந்தையை கட்டிப் போடுதல்

5:02:1:02 பாலியல் வன்கொடுமை (Sexual Abuse)

குழந்தையின் உடலை பாலியல் ரீதியாக தொடுவது மட்டுமல்ல; எந்த வகையான பாலியல் செயல்பாடுகளும் பாலியல் வன்கொடுமை ஆகும். இது கீழ்க்கண்ட செயல்களை உள்ளடக்கியது: ஒருவர்

- ஒரு குழந்தையை ஆபாசப் படங்கள் மற்றும் வீடியோக்களில் பங்கேற்க கட்டாயப்படுத்துவது.
- பாலியல் முறையில் முத்தமிடுவது முதல் குழந்தையுடன் உடலுறவு கொள்வதுவரை, எந்த ஒரு பாலியல் ரீதியான தொடர்பைக் கொண்டிருத்தல்.
- தொலைபேசியில் அழைப்பது, மின்னஞ்சல்கள் அனுப்புவது, பாலியல் உணர்வைத் தூண்டும் செய்திகளை அனுப்புவது, என எந்தவொரு வடிவத்திலுமான பாலியல் தொடர்பைக் கொண்டிருப்பது.
- ஆபாசப் படங்கள் / வீடியோக்களைக் காட்டுவது.
- வேறு யாரோ ஒருவரது பிறப்புறுப்பை ஒளிர்வது போலக் காண்பித்தல்.

5:02:1:03 உணர்வுசார் வன்கொடுமை (Emotional Abuse)

குழந்தையிடம் உணர்வுசார் வன்முறையை மேற்கொள்வது என்பது, குழந்தையின் சுயமரியாதை அல்லது உணர்வுசார் நலவாழ்வைக் காயப்படுத்துவதைக் குறிக்கும். தொடர்ந்து சிறுமைப்படுத்துதல் அல்லது திட்டுதல் போன்ற சொல்சார்ந்த அல்லது உணர்வைக் காயப்படுத்தும் தாக்குதலை நடத்துதல், மற்றும் குழந்தையைத் தனிமைப்படுத்துதல், புறக்கணித்தல் அல்லது நிராகரித்தல், ஆகியவற்றை இது உள்ளடக்கியுள்ளது. இது ஒருவரது கீழ்க்கண்ட செயல்களில் புலப்படும்.

- குழந்தை அருகில் இருக்கும்போது பெற்றோர், சகோதரன், சகோதரி அல்லது செல்லப்பிராணி போன்றவர்களை வன்கொடுமை செய்வது.
- அன்பு மற்றும் பாசத்தை காட்டத் தவறுவது.
- குழந்தையைப் புறக்கணிப்பது மற்றும் உணர்வுபூர்வமான ஆதரவையும் வழிகாட்டுதலையும் அளிக்காமலிருப்பது.
- அவமானப்படுத்துவது, சிறுமைப்படுத்துவது, குற்றம் காண்பது அல்லது தர்மசங்கடப்படுத்துவது.
- கிண்டல் செய்வது, மிரட்டுவது, கொடுமைப்படுத்துவது அல்லது கத்துவது.

5:02:1:04 புறக்கணிப்பு (Neglect)

குழந்தை புறக்கணிப்பு என்பது, கீழ்க்கண்டவை போன்ற அடிப்படை பராமரிப்பு (Basic care) மற்றும் பாதுகாப்பை ஒரு பராமரிப்பவர் வழங்காமல் இருப்பதாகும்.

- உணவு
- ஆடை

- உறைவிடம்
- வாழ்வதற்கான சுத்தமான குழல்கள் (Clean living conditions)
- குளிர்ந்த காலநிலையில் வெப்பம்
- மேற்பார்வை
- கல்வி
- மருத்துவ பராமரிப்பு

ஒருவர் குழந்தையை நீண்ட காலத்திற்கு தனியாக இருக்க விடுதல் அல்லது அபாயகரமான சூழ்நிலைகளில் குழந்தையை இருக்கவிடுதல் என்பதும் புறக்கணிப்பு ஆகும்.

5:02:2 பல்வகையான வன்கொடுமை மற்றும் புறக்கணிப்புக்கான எச்சரிக்கை அடையாளக் குறிகளும் அறிகுறிகளும் (Warning Signs and Symptoms of Varying Types of Child Abuse)

வன்முறைக்கு ஆளான குழந்தை, குற்ற உணர்வு, வெட்கப்படுதல், குழப்பமாயிருத்தல், ஆகியவற்றை உணரக்கூடும். குழந்தையானது, வன்முறை குறித்து எவரிடமும் கூற, குறிப்பாக வன்முறையாளர் பெற்றோராகவோ, மற்ற உறவினர்களாகவோ அல்லது குடும்ப நண்பராகவோ இருப்பின், பயப்படும். அதனால் தான் கீழ்க்கண்டவை போன்ற அபாய அறிகுறிகளை கவனிப்பது மிகவும் முக்கியமாகும்.

- நண்பர்களிடமிருந்தும், வழக்கமான நடவடிக்கைகளில் இருந்தும் ஒதுங்கியிருத்தல்.
- ஆக்ரோஷம், கோபம், பகைமை அதிவேகமாக செயல்படும்-தன்மை (Hyperactive) போன்ற நடத்தை மாற்றங்கள்,

அல்லது குறைவான கல்வி அடைவு போன்ற பள்ளிச் செயல்பாடுகளில் (School performance) மாற்றங்கள்.

- மன அழுத்தம், பதட்டம், வழக்கத்துக்கு மாறான அச்சம், அல்லது திடீரென தன்னம்பிக்கை இழப்பு.
- தூக்கப் பிரச்சனைகள் மற்றும் பயமுறுத்தும் கனவுகள்.
- பள்ளியைவிட்டு வெளியே செல்வது அல்லது வீட்டிற்குச் செல்வது, அல்லது குறிப்பிட்ட நபருடன் பிற இடங்களுக்குச் செல்வது குறித்த அச்சம் அல்லது பதட்டத்தை வெளிப்படுத்துவது.
- போதைப்பொருள் பயன்பாடு அல்லது மது அருந்துதல் போன்ற அதிக ஆபத்துள்ள நடவடிக்கைகளில் ஈடுபடுவது.
- தன் சுகாதாரம் மற்றும் சுயபராமரிப்பு இல்லாமை (Lack of self-hygiene and self-care).
- பள்ளிக்கு அடிக்கடி வராமல் இருத்தல்.
- கிளர்ச்சி செய்யும் மற்றும் எதிர்மறை நடத்தை (Rebellious and defiant behaviour)
- சுய தீங்கு ஏற்படுத்திக் கொள்ளல் அல்லது தற்கொலைக்கு முயற்சித்தல்.
- பொருத்தமற்ற பாலியல் நடத்தைகள்.

குறிப்பிட்ட அடையாளக்குறிகளும் அறிகுறிகளும், வன்முறையின் வகையைப் பொறுத்து மாறுபடும். எச்சரிக்கை அடையாளக்குறிகள் வெறும் எச்சரிக்கை அடையாளக்குறிகளே என்பதை மனதில் கொள்ள வேண்டும். எச்சரிக்கை அடையாளக்-குறிகள் இருப்பதாலேயே ஒரு குழந்தை வன்கொடுமை செய்யப்பட்டதாக கருத வேண்டிய அவசியமில்லை.

5:02:2:01 உடல்சார் வன்கொடுமைக்கான அடையாளக் குறிகளும் அறிகுறிகளும் (Signs and Symptoms of Physical Abuse)

- ✦ சிராய்ப்பு (Bruises), விளக்க முடியாத அல்லது குழந்தையின் விவரிப்புக்கு முரண்பாடாகக் காணப்படும் எலும்புமுறிவு.
- ✦ விளக்க முடியாத தீக்காயங்கள், குறிப்பாக சிகரெட்டினால் ஏற்படுத்தப்பட்டவை.
- ✦ குணமாகி வருதலின் பல்வேறு நிலைவகைகளிலுள்ள காயங்கள்.

உடல்ரீதியான வன்கொடுமைக்கு ஆளான குழந்தைகள் கீழ்க்கண்ட அறிகுறிகளுடனும் இருக்கலாம்.

- ✦ எந்தவிதமான தொடுதலையும், உடல்ரீதியான தொடர்பையும் தவிர்த்தல்.
- ✦ வீட்டிற்குச் செல்ல அச்சப்படுதல்.
- ✦ எப்போதும் அதிக எச்சரிக்கையுடன் இருத்தல்.
- ✦ சிராய்ப்புகளை மறைக்க வெய்யில் காலத்தில் கூட நீண்ட கைச்சட்டைகள் அணிதல் போன்ற காலநிலைக்கு ஒவ்வாத ஆடைகளை அணிந்திடல்.
- ✦ நண்பர்களிடமிருந்தும், செயல்பாடுகளிலிருந்தும் விலகியிருத்தல்.

5:02:2:02 பாலியல் வன்கொடுமைக்கான அடையாளக் குறிகளும் அறிகுறிகளும் (Signs and Symptoms of Sexual Abuse)

- ✦ தெளிவான காரணமின்றி குறிப்பிட்ட நபரைத் தவிர்த்தல்.

- ✦ இரத்தக்கறை படிந்த, கிழிந்த அல்லது கறைபட்ட உள்ளாடை.
- ✦ பிறப்புறுப்பைச் சுற்றி சிராய்ப்பு அல்லது இரத்தக் கசிவு.
- ✦ நடப்பதற்கும் உட்காருவதற்கும் இடைஞ்சலை உண்டாக்கக் கூடிய பிறப்புறுப்பைச் சுற்றி உள்ள வலி அல்லது அரிப்பு.
- ✦ கருத்தரித்தல் அல்லது பால்வினை நோய்கள், குறிப்பாக 14 வயதுக்குட்பட்ட குழந்தைகளுக்கு.
- ✦ மற்றவர்கள் எதிரில் உடைமாற்ற மறுத்தல்.
- ✦ வீட்டை விட்டு வெளியேறுதல்.
- ✦ குழந்தையின் வயதுக்குப் பொருத்தமில்லாத பாலியல் நடவடிக்கைகள் அல்லது பாலியல் தொடர்பான அறிவு.
- ✦ மற்ற குழந்தைகளுடன் பொருத்தமில்லாத பாலியல் நடத்தையை வெளிப்படுத்துதல்.

5:02:2:03 உணர்வுசார் வன்கொடுமைக்கான அடையாளக் குறிகளும் அறிகுறிகளும் (Signs and Symptoms of Emotional Abuse)

- ✦ தாமதப்பட்ட அல்லது பொருத்தமற்ற மனவெழுச்சி வளர்ச்சி.
- ✦ தன்னம்பிக்கை அல்லது சுயமரியாதை இழப்பு.
- ✦ சமூக விலகல் மற்றும் ஆர்வம் அல்லது உற்சாகமிழப்பு.
- ✦ மனச்சோர்வு
- ✦ பாசத்தைப் பெற அசாதாரணமாக முயற்சித்தல்.
- ✦ சில சூழ்நிலைகளை, அதாவது பள்ளிக்குச் செல்வதை அல்லது பள்ளிப் பேருந்தில் பயணம் செய்வதைத் தவிர்த்தல்.

- ✦ பள்ளியில் செயல்படும் திறனில் தொய்வு அல்லது பள்ளிக்குச் செல்வதில் ஆர்வமின்மை.
- ✦ பெற்றோருடனோ அல்லது பராமரிப்பாளரிடமோ நெருக்கம் கொண்டிராமல் இருத்தல்.
- ✦ முன்னர் முயன்று பெற்ற வளர்ச்சிசார் திறன்கள் (Developmental skills) இழப்பு.
- ✦ நண்பர்களிடமும், செயல்பாடுகளிலும் வெகுவாக ஆர்வம் குன்றியிருத்தல்.

5:02:2:04 புறக்கணிப்புக்கான அடையாளக் குறிகளும் அறிகுறிகளும் (Signs and Symptoms of Neglect)

- ✦ மோசமான தன் துப்புரவு.
- ✦ உடலுக்குத் தேவையான உடைகள் மற்றும் பிற பொருள்கள் போதுமான அளவில் கிடைக்காமை.
- ✦ உண்ணும்போது ஒரு வேளையில், வழக்கத்திற்கு அதிகமாக உணவை எடுத்துக்கொள்வது அல்லது பின்னால் தேவைக்காக உணவைச் சேகரித்தல்.
- ✦ தனித்துவிடப்படல் அல்லது பிற இளம் குழந்தைகளின் பராமரிப்பில் விடப்படல்.
- ✦ குறைவான உடல் எடை கூடுதல் மற்றும் மெதுவான உடல் வளர்ச்சி.
- ✦ பள்ளியில் மோசமான (மிகவும் குறைவான) வருகைப் பதிவு.
- ✦ மருத்துவ மற்றும் பற்கள் தொடர்பான பிரச்சனைகளில், பொருத்தமான கவனிப்பு இல்லாமை அல்லது தேவையான பின்தொடர் பராமரிப்பு (Follow-up Care) இல்லாதிருத்தல்.

பெற்றோரது நடத்தை (Parental behaviour)

சில நேரங்களில் பெற்றோரின் நடத்தை, குழந்தைகள் மீதான வன்கொடுமை குறித்து அபாய குறியீடுகளைக் (Red flags) காட்டும் விதமாக இருக்கும். எச்சரிக்கை அடையாளக் குறிகள் (Warning signs) பெற்றோர் ஒருவரது செயல்களில் இருந்து புலப்படும்.

- ✦ குழந்தையின்மீது குறைந்த அக்கறை காட்டுதல்.
- ✦ குழந்தையிடம் காணப்படும் உடல்சார் மற்றும் உணர்வுசார் துன்பத்தை அறிந்து கொள்ள இயலாதிருத்தல்.
- ✦ எல்லா பிரச்சனைகளுக்கும் குழந்தை மீது பழி சுமத்துதல்.
- ✦ தொடர்ந்து குழந்தையை இழிவுபடுத்துவது அல்லது கடுமையாகத் தாக்குவது மற்றும் குழந்தையை "இலாயக்-கற்றவன்" அல்லது "தீயவன்" போன்ற எதிர்மறைச் சொற்களால் குறிப்பிடுவது.
- ✦ பொருத்தமற்ற அளவிலான உடல்சார் மற்றும் கல்விசார் செயல்திறனைக் (Performance) கோருவது.
- ✦ கடுமையான உடல்சார் தண்டனைகளை பயன்படுத்துவது.
- ✦ குழந்தையின் எதிர்மறை நடத்தைகளுக்கு கடுமையாக எதிர்வினையாற்றுவது மற்றும் குழந்தையின் நேர்மறை நடத்தைகளை புறக்கணிப்பது.
- ✦ பொதுவெளியில் குழந்தையை ஏளனம் செய்வது.
- ✦ குழந்தையின் மற்றவர்களுடனான தொடர்பை கடுமையாக கட்டுப்படுத்துவது.
- ✦ குழந்தையுடன் உணர்வுபூர்வமான இடைவினையாற்றாமல் இருத்தல்.
- ✦ எப்போதும் குழந்தையிடம் மோதல்போக்கைக் கடைபிடிப்பது.

அல்லது குழந்தையின் காயங்கள் குறித்து ஏற்கமுடியாத விளக்கங்களைக் கூறுவது அல்லது ஏதும் கூறாமலிருப்பது.

5:03 வன்முறையால் பாதிக்கப்பட்ட குழந்தைகளைக் கையாள்வதற்கான திறன்கள் (Skills to Deal with the Children Affected by Violence)

வன்முறையால் பாதிக்கப்பட்ட குழந்தைகளைக் கையாள்வதற்கு பரிவுணர்வுடன் கூடிய ஆதரவான அணுகுமுறை தேவைப்படுகிறது. வன்முறை / வன்கொடுமையால் பாதிக்கப்பட்ட குழந்தைகளுடன் பயனுள்ள வகையில் இடைவினையாற்றவும், அவர்களுக்கு ஆதரவான சூழலை உருவாக்கவும் தேவையான திறன்கள் கீழே பட்டியலிடப்பட்டுள்ளன.

1. பாதிக்கப்பட்ட குழந்தைகள் சொல்வதை கவனமுடன் கேட்டல்

பொறுமையுடன் இருத்தல், பாதிக்கப்பட்ட / வன்கொடுமைக்கு ஆளான குழந்தைகள் என்ன கூறுகிறார்கள் என்பதை கவனமுடன் கேட்டல் ஆகியவை, அவர்களைக் கையாள்வதற்குத் தேவைப்படும் முக்கியமான திறன்களாகும். நமது கருத்துகள் மற்றும் உணர்ச்சிகளை வெளிப்படுத்த முயற்சித்தாலோ அல்லது அவர்கள் கூறுவதை நம்பவில்லை என அவர்கள் உணர்ந்தாலோ, அவர்கள் பேசுவதை நிறுத்திவிட்டு அவர்கள் கூறியவற்றை திரும்பப் பெற்றுக் கொள்வார்கள்.

2. பாதிக்கப்பட்ட குழந்தைகள் அவர்களது பாதிப்பு குறித்து பேசுவதற்கான வசதிகளை வழங்குதல்

பாதிக்கப்பட்ட குழந்தைகள் பேசுவதற்கு சிரமப்பட்டால், அவர்களுக்கு ஒத்துணர்வை காண்பிப்பதோடு அவர்கள் தமது உணர்வுகளை வெளிப்படுத்த ஒரு பாதுகாப்பான மற்றும் ஆதரவான சூழ்நிலையை ஏற்படுத்தித் தர வேண்டும். அவர்கள்

தமது உணர்வுகளை வெளிப்படுத்திடும்போது குறுக்கிடுவது, அல்லது அவர்கள் உணர்வுகளை மதிப்பீடு செய்வது, சரிபார்ப்பது, ஆகியவற்றைத் தவிர்க்க வேண்டும். என்ன நடந்தது, அவர்கள் எவ்வாறு உணர்கிறார்கள் என்பதை அவர்கள் பகிர்ந்து கொள்ள, அவர்களுக்கு எளிய தூண்டல்களை (Prompts) அளித்திட வேண்டும்.

3. உங்களிடம் கூறுவதன் மூலம் பாதிக்கப்பட்ட குழந்தைகள் சரியான செயலைச் செய்குள்ளனர் என்பதை அவர்கள் அறிந்து கொள்ள உதவுதல்

ஒரு குழந்தை தான் வன்கொடுமையை அனுபவித்ததாகக் கூறும்போது, உங்களிடம் சொல்வதன் மூலம் அவன் / அவள் செய்தது சரியான செயல் என அவனிடம் / அவளிடம் மீண்டும் உறுதியளித்திட வேண்டும். வன்கொடுமை ஒருபோதும் அவனது / அவளது குற்றமல்ல என்பதை குழந்தை நன்கு புரிந்து கொள்ளச் செய்ய வேண்டும்.

4. மனநெருக்கம் மற்றும் நம்பிக்கையை ஏற்படுத்துதல்

வன்முறையால் பாதிக்கப்பட்ட குழந்தைகளின்மீது உண்மையான ஆர்வம் மற்றும் அக்கறை கொண்டிருப்பதை வெளிப்படுத்துவதன் மூலம் அவர்களுடன் மனநெருக்கத்தையும், நம்பிக்கையையும் ஏற்படுத்திக் கொள்ள இயலும். குழந்தைகள், தாம் வன்கொடுமையை அனுபவித்ததாகக் கூறுவதை, யாரும் நம்பமாட்டார்கள் என்ற பயத்தில், அவர்கள் அதை இரகசியமாக வைத்துக்கொள்ளக் கூடும். நாம் கவனமாகவும் கவனத்துடனும் அவர்கள் கூறுவதை கேட்பது மற்றும் குழந்தைகளுடனான உரையாடல்களில் திரும்பத் திரும்ப நமது ஆதரவை மீள் உறுதி செய்வது ஆகியவற்றின் மூலம் நம்மை அவர்கள் நம்பலாம் என்பதை உறுதி செய்திட வேண்டும்.

5. வன்முறை / வன்கொடுமை குறித்து விவாதிக்கும்போது, தகவல் பரிமாற்றத்தில் வயதுக்குப் பொருத்தமான பாணி (Style) மற்றும் வார்த்தைகள் / மொழியைப் பயன்படுத்த வேண்டும்.

6. அமைதியான மற்றும் நிலையான சூழ்நிலைகளை வழங்குதல்

வன்முறை / வன்கொடுமைக்கு ஆட்படுத்தப்பட்டதால் ஏற்பட்ட அதிர்ச்சியில் குழந்தைகள், அதிக வெளிச்சம், உரத்த சத்தம், பரிச்சயமான கட்டமைப்புகளில் அல்லது வழக்கமான செயல்பாடுகளில் மாற்றங்கள் ஏற்பட்டுள்ள சூழ்நிலைகள் ஆகியவற்றிற்கு அதிக நுண்ணுணர்வு கொண்டவர்களாக இருக்கக் கூடும். குறைந்த அளவு வெளிச்சம் கொண்ட அமைதியான சூழல், அவர்கள் தம்மை பாதுகாப்பாக இருப்பதாக உணர வைக்கும். இவ்வாறே, பழக்கப்பட்ட கட்டமைப்புகளும், மாற்றமடையாத வழக்கமான செயல்பாடுகளும் அவர்கள் அமைதியுடன் இருக்க உதவும்.

7. வன்கொடுமையை செய்தவராக குற்றம் சாட்டப்படும் நபரோடு மோதாமலிருத்தல்

வன்முறை செய்ததாக குற்றம் சாட்டப்படும் நபரோடு மோதலில் ஈடுபடுவது, குழந்தையின் நிலைமையை மோசமாக்கும்.

8. விளையாட்டு, யோகா போன்ற பயிற்சிகளில் ஈடுபடுதல், மூச்சுப் பயிற்சிகளில் ஈடுபடுதல், வழக்கமான செயல்பாடுகளில் ஈடுபடுதல் போன்ற சமூகசார்புள்ள (Pro-social) செயல்பாடுகளில் வன்முறையால் பாதிக்கப்பட்ட குழந்தைகளை பங்கேற்க வைப்பது, அவர்களது மன அழுத்தத்தை குறைக்க உதவும்.

9. அடுத்து என்ன செய்யவேண்டும் என்பது குறித்து விளக்குதல்

இளம் குழந்தைகளுக்கு, அவர்களுக்கு உதவ பள்ளி அறிவுரை வழங்குபவர் போன்ற ஒருவரோடு பேசப்போகிறோம் என்பதை விளக்க வேண்டும். வயதில் பெரிய குழந்தைகளுக்கு, அவர்களுக்கு உதவக்கூடிய ஒருவரிடம், வன்முறை குறித்து தெரிவிக்குமாறு அவர்களிடம் விளக்க வேண்டும்.

10. குழந்தை உங்களிடம் தெரிவித்தவற்றை உடனடியாக உயரதிகாரிகளுக்கு தெரிவித்தல்

வன்கொடுமை குறித்து குழந்தை உங்களிடம் தெரிவித்தவற்றை உடனடியாக அது உங்களது மனதில் பசுமையாக உள்ளபோதே (fresh) உயரதிகாரிகளிடம் தெரிவிக்க வேண்டும். அப்போதுதான் உடனடியாக நடவடிக்கை மேற்கொள்ள இயலும்.

11. மருத்துவ சிகிச்சை மற்றும் / அல்லது ஆலோசனை வழங்க ஏற்பாடு செய்தல் (Arranging for Medical Treatment and / or Counselling)

பள்ளி அதிகாரிகள் மற்றும் பெற்றோர்கள் உதவியோடு, மருத்துவ சிகிச்சைக்கு (உடல்சார் மற்றும் உளவியல்சார் சிகிச்சைக்கு) ஏற்பாடு செய்ய முயற்சிக்க வேண்டும்.

சுருங்கக் கூறின், ஒரு குழந்தை வன்முறை / வன்கொடுமை குறித்து வெளிப்படுத்தும்போது என்ன செய்ய வேண்டும் என்பவை வருமாறு:

- அமைதியாக இருத்தல்
- குழந்தை சொல்வதை நம்புதல்
- குழந்தையை பேச அனுமதித்தல்
- ஆர்வத்தையும் அக்கறையையும் வெளிப்படுத்துதல்
- குழந்தைக்கான ஆதரவை மீண்டும் உறுதி செய்தல்

vi) நடவடிக்கை எடுத்தல்; இது குழந்தையின் வாழ்க்கையை காப்பாற்றும்.

செய்யக் கூடாதவை:

- i) பீதி அடையவோ, அதிகப்படியான எதிர்வினையாற்றிடவோ கூடாது.
- ii) குழந்தையை பேசுமாறு வற்புறுத்தக் கூடாது.
- iii) உங்களால் இயலாத எதற்கும் வாக்குறுதி அளிக்கக்கூடாது.
- iv) குற்றவாளியோடு மோதக்கூடாது.
- v) குழந்தையின் உணர்ச்சிகளை குற்றம் கூறவோ அல்லது மட்டுப்படுத்த முயலவோ கூடாது.
- vi) அதிகமான கேள்விகளைக் கேட்டு குழந்தையை திணறடிக்கக் கூடாது.

5:04 சந்தேகப்படும் குழந்தை வன்கொடுமை மற்றும் புறக்கணிப்பு போன்ற நிகழ்வுகளை அடையாளம் கண்டறிதல் மற்றும் புகார் அளித்தலில் ஆசிரியர்-கள் மற்றும் இதர தொழில்முறை வல்லுநர்களது பங்கு பணிகள் (Role of Teachers and other Professionals on Diagnosing and Reporting Suspected Cases of Child Abuse and Neglect)

குழந்தைகள் தமது ஒரு நாளின் பெரும்பாலான நேரத்தை ஆசிரியர்களுடன் செலவிடுவதால், குழந்தைகள் ஆட்படும் வன்கொடுமையையும் புறக்கணிப்பையும் குறைப்பதில் ஆசிரியர்-களின் பங்கு பணிகள் மிக முக்கியம் வாய்ந்ததாகிறது. குழந்தைகள் மற்றும் அவர்களது குடும்பங்களது பாதுகாப்புக்கு

ஆசிரியர்கள் பங்களிக்கும் சில வழிகள் கீழே தரப்பட்டுள்ளன.

1. வன்கொடுமையின் அடையாளக் குறிகளைக் கண்டுணர்தல் (Recognising Signs of Abuse)

குழந்தை வன்கொடுமை மற்றும் புறக்கணிப்பை தடுக்க மற்றும் எதிர்வினையாற்றிட (respond) கல்வியின் பங்காக, குழந்தைகள் நல தகவல் நுழைவாயில் (Child Welfare Information Gateway) குறிப்பிடுவதாவது: "குழந்தைகளது நடத்தைக் குறிகாட்டிகளை (Behavioural indicators) கவனித்திட கல்வியாளர்கள் மிகச் சிறந்த நிலையில் உள்ளனர். பயிற்சி பெற்ற உற்று நோக்குபவர்களாக, பல்வேறு வளர்ச்சி நிலைகளில் குழந்தைகள் வெளிப்படுத்தும் பலவிதமான (Range) நடத்தை - களுக்கு நுண்ணுணர்வு (Sensitive) கொண்டவர்களாக உள்ளதால், அந்த எல்லைக்கு அப்பால் உள்ள குழந்தைகளது நடத்தைகளை அவர்கள் உடனடியாக கவனிக்கிறார்கள்".

ஆசிரியர்கள், குழந்தைகளுடன் அதிகநேரம் செலவிடுவதால், அவர்கள் குழந்தைகளது உடல்சார், உணர்ச்சிசார் மற்றும் நடத்தைசார் மாற்றங்களை நன்கு கவனிக்க முடியும். குழந்தையின் வழக்கமான நடத்தை மற்றும் அதில் ஏதேனும் மாற்றங்கள் ஏற்பட்டிருப்பின் அவைகுறித்து நன்கறிந்து கொள்ள அவர்கள் குழந்தைகளுடன் இடைவினையாற்றியுள்ள பிற ஆசிரியர்-களுடன் கலந்து பேசவும் கூடும்.

குழந்தைகள் நலப் பணியாளர்களுக்கான, உயர்நிலை வயதுவந்தோர் கற்றல் அமைப்பான குழந்தை நல பயிற்சி அமைப்பு (Child Welfare Training System) பிற தொழில்முறை வல்லுநர்கள் (Professionals) வளர்ப்புப் பெற்றோர்கள் குழந்தை வன்கொடுமை, மற்றும் புறக்கணிப்பு குறித்து, உரிய அதிகாரி-களுக்கு தெரியப்படுத்த சட்டபூர்வமாக கடமைப்பட்டவர்கள்

(Mandatory reporters) ஆகியோரும் வன்கொடுமை தொடர்பான அடையாளக்குறிகளை கண்டறியும் திறன்களை ஆசிரியர்கள் மேலும் கற்றிட உதவலாம்.

2. ஒரு பாதுகாப்பான சூழலை உருவாக்குதல் (Creating a safe environment)

ஆசிரியர்கள் தமது வகுப்பறைகளிலும் பள்ளிகளிலும் ஒரு பாதுகாப்பான சூழலை உருவாக்குவதற்கான வாய்ப்பையும் பெற்றுள்ளனர். இது குழந்தைகள் ஆசிரியர்களிடம் தமக்கு நிகழ வாய்ப்புள்ள வன்கொடுமை குறித்து, இரகசியமாக தெரிவித்திடுவதை, வசதியாக உணர அனுமதிக்கிறது. மேலும் இது, பள்ளிச் சூழலில் பாதுகாப்பாக உள்ளதாக குழந்தைகள் உணர்வதையும், அவர்கள் நம்பிக்கை வைத்திருக்கும் வயது வந்தோரிடம் மனம் திறந்திடுவதையும், அவர்களுடன் இயல்பாகப் பேசுவதையும் சாத்தியமாக்குகிறது.

2. ஆதரவளிக்கும் பெற்றோர்கள், பராமரிப்பாளர்கள் மற்றும் குடும்ப உறுப்பினர்கள் (Supporting Parents, Care givers and Family Members)

ஆசிரியர்கள், பராமரிப்பாளர்களுடனும் இடைவினை புரிவதால், அவர்கள் பெற்றோர்களுக்கு வன்கொடுமை மற்றும் புறக்கணிப்பைத் தடுப்பதற்கான "வீட்டில் மேற்கொள்ளக்கூடிய உத்திகள்" (at home strategies) குறித்து ஆலோசனை வழங்கக்கூடிய இடத்தில் உள்ளனர். குடும்பங்களுடன் உறவுகளை வளர்த்துக் கொள்வதன் மூலம், ஆசிரியர்கள் தம்மைச் சுற்றியுள்ள குழந்தைகளைப் பாதுகாப்பதற்கான ஓர் அபிப்பிராயத்தைப் (opinion) பெற முடியும்.

4. ஏற்றத்தாழ்வுகள் குறித்து ஆசிரியர்கள் தமக்கு பயிற்றுவித்துக் கொள்ளல் மற்றும் தமது மாணவர்களுக்கும் பயிற்றுவித்தல் (Educating themselves and their students on disparities)

சமூகத்தில் உள்ள ஏற்றத்தாழ்வுகள் குறித்து ஒருவர் தமக்கு பயிற்றுவித்துக் கொள்வதும், குழந்தைகளுக்குப் பயிற்றுவிப்பதும், சமூகத்தையும் நம்மைச் சுற்றியுள்ள உலகத்தையும் நன்கு புரிந்து கொள்ள உதவும்.

அனைத்து அனுபவங்களையும் மதிக்கும் வகுப்பறை அல்லது பள்ளிச் சூழலை உருவாக்கல், குழந்தைகள் தாம் பாதுகாப்பாக இருப்பதாய் உணர்தலையும், ஆசிரியர்களை நம்பக் கூடியவர்களாக அதிக அளவு உணர்தலையும் சாத்தியமாக்குகிறது. **பரூடியூ குளோபல் பல்கலைக்கழகம்** (Purdue Global University) வெளியிட்ட "வகுப்பறையில் பன்முகத்தன்மையை ஊக்குவிப்பதற்கான ஐந்து செயல்பாடுகள்" என்ற கட்டுரை, "மாணவர்கள் தமது சொந்த கலாச்சாரத்திலிருந்து மாறுபடும் கலாச்சாரங்களை ஆராய்ந்திட உதவ வேண்டியது ஆசிரியர்களே" என்று குறிப்பிடுகிறது. "நாம் அனைவரும் நமது வேற்றுமைகளை மதிப்பது முக்கியமானது" என **வீவர்** (Weaver) கூறுகிறார். "வகுப்பறையில் வயதுவந்தோராக இருக்கும் ஆசிரியர்கள், நமது குழந்தைகளுக்கு வேற்றுமைகளை மதிப்பது என்பதை, முன்மாதிரியாக இருந்து மாணவர்களுக்கு கற்றுக் கொடுக்க வேண்டும்".

குழந்தைகள் நலனுக்குள் இனத்தியான வேறுபாடுகள் இன்றும் உள்ளன. குழந்தைகளும் பெற்றோர்களும் இதை ஒரே மாதிரியாகப் புரிந்துகொள்ள உதவுவதன் மூலம், குழந்தை வன்கொடுமை மற்றும் புறக்கணிப்பு, அது குறித்து தகவலளித்தல், அது தொடர்பான குடும்ப அனுபவங்கள் ஆகியவற்றில்

சமத்துவமின்மை எவ்வாறு இடைவினையாற்றுகிறது என்பதை கல்வியாளர்கள் தங்கள் சமூகத்துக்கு அறிமுகப்படுத்துகிறார்கள்.

எல்லாவற்றுக்கும் மேலாக, இவ்வகை பாடப்பொருளை (this type of material) கற்பிப்பதன் மூலம், ஆசிரியர்களும் தம்மிடம் உள்ள ஒருபுறச்சார்புகள் (Biases) குறித்து ஆழமாக சிந்திப்பது, குழந்தைகளுக்கும் குடும்பங்களுக்கும் சிறந்த ஆசிரியர்களாகவும் வழிகாட்டிகளாகவும் உருப்பெறுவதற்கான நடவடிக்கைகளை மேற்கொள்வதை சாத்தியமாக்கும்.

5. சமாளித்தல் மற்றும் ஆதரவு (Coping and Support)

குழந்தை தான் வன்முறைக்கு ஆளாக்கப்படுவதாகக் கூறும்போது, அதை ஆசிரியர் தீவிரமாக எடுத்துக்கொள்ள வேண்டும். குழந்தையின் பாதுகாப்பு மிகவும் முக்கியமானது; அதற்கு ஆசிரியர் கீழ்க்கண்டவற்றை மேற்கொள்ளலாம்.

i) நடந்ததைச் சொல்ல குழந்தையை ஊக்கப்படுத்தலாம்

குழந்தை தனக்கு நேர்ந்த அனுபவம் குறித்து பேசக்கூடாது என யாரேனும் மிரட்டினாலும்கூட, அவ்வாறு பேசுவதால் எதுவும் நேர்ந்திடுமாது என்ற உத்தரவாதத்தை குழந்தைக்கு அளிக்கவும். குழந்தை சொல்வதை கவனமுடன் கேட்கவேண்டும்; புலனாய்வு செய்யக்கூடாது. குழந்தை நடந்ததை விவரிக்கும்போது, உடலுறுப்புகளுக்கு மாற்று பதங்களை (சொற்களை) பயன்படுத்தக்கூடும் என்பதை கவனத்தில் கொள்ளுங்கள். என்ன நடந்தது என்பதை மட்டும் குழந்தை சொல்ல அனுமதியுங்கள்; விரிவாக விசாரிப்பதை தொழில்முறை வல்லுநர்களிடம் விட்டு விடுங்கள்.

ii) நேர்ந்த வன்கொடுமைக்கு அவனோ / அவளோ பொறுப்பல்ல என்பதை குழந்தைக்கு நினைவூட்டவும்.

iii) ஆறுதல் அளிக்கவும் மற்றும் உணர்ச்சிகளை தணித்திடவும் (Offer Comfort and assuage feelings)

குழந்தையிடம் கனிவாக பேசுவதோடு தன்னிடம் எப்போதும் பேச அணுகலாம் என்பதை உறுதி செய்திடவும் அல்லது அவர்கள் சொல்வதை மட்டும் எந்நேரத்திலும் கேட்டுக் கொள்ளவும்; குழந்தைக்கு உதவ தன்னால் இயன்ற அனைத்தையும் செய்வேன் என்றும் உறுதி கூறவும்.

iv) வன்கொடுமை குறித்து புகார் / தகவல் அளிக்கவும் (Report the abuse)

நீங்கள் உள்ளூர் குழந்தைகள் நல முகமையையோ (Local Child Welfare Agency) அல்லது உள்ளூர் காவல்துறையையோ தொடர்பு கொண்டு புகார் அளிக்கவும். அவர்கள் உங்கள் புகார் மீது விசாரணை மேற்கொள்வார்கள். தேவைப்படின், குழந்தையின் பாதுகாப்புக்குத் தேவையான நடவடிக்கைகளை மேற்கொள்வார்கள்.

v) குழந்தை பாதுகாப்பாக இருக்க உதவுதல் (Helping the Child to remain safe)

வன்கொடுமையாளரிடமிருந்து குழந்தையை விலக்குவதன் மூலம் குழந்தையின் பாதுகாப்பை உறுதி செய்யுங்கள் மற்றும் குழந்தை, வன்கொடுமையாளரின் முன்னிலையில் இருந்தால், குழந்தைக்கு தீங்கு நேராமல் இருத்தலை மேற்பார்வை செய்திடவும்.

6. பிரச்சனையைக் கண்டறிதல் (Diagnosis)

வன்கொடுமை அல்லது புறக்கணிப்பை அடையாளம் காண்பதற்கு உடல்சார் மற்றும் நடத்தை அடையாளக் குறிகளை சரிபார்த்தல் உள்ளிட்ட, குழந்தையின் கவனமாக மதிப்பாய்வு

செய்வது தேவைப்படுகிறது. குழந்தை வன்கொடுமை / புறக்கணிப்புக் குறித்து முடிவு செய்வதில் கீழ்க்கண்டவை முக்கிய பங்களிக்கின்றன.

- குழந்தைக்கு உடல் பரிசோதனை செய்தல் மற்றும் சந்தேகிக்கப்படும் 'குழந்தை வன்கொடுமை அல்லது புறக்கணிப்பு' தொடர்பான காயங்கள் அல்லது அடையாளக் குறிகள் மற்றும் அறிகுறிகள் குறித்து மதிப்பீடு செய்தல்.
- ஊடுகதிர் (X-ray) சோதனை மற்றும் / அல்லது ஸ்கேன் (Scan) சோதனை உள்ளிட்ட மருத்துவ பரிசோதனைகளை மேற்கொள்ளுதல்.
- குழந்தையின் மருத்துவ மற்றும் வளர்ச்சிசார் வரலாறு குறித்த தகவல்களைப் பெறுதல்.
- குழந்தையின் நடத்தையை கூர்ந்து கவனித்தல்.
- பெற்றோர்கள் / பராமரிப்பாளர்களுக்கு இடையேயான இடைவினைகளை கூர்ந்து கவனித்தல்.
- இயலுமெனில், குழந்தையுடன் உரையாடுதல்.
- பெற்றோர்கள் / பராமரிப்பாளர்களுடன் விவாதித்தல்.

7. சிகிச்சை மற்றும் பராமரிப்பு (Treatment and Medical Care)

வன்கொடுமைக்கு ஆளான குழந்தைகளுக்கு இடரிலா நிலையையும் (safety) பாதுகாப்பையும் உறுதி செய்வது, முதலாவது முன்னுரிமையாகும். நடைபெறும் சிகிச்சைகள், எதிர்கால வன்கொடுமைகளைத் தடுப்பதிலும் வன்கொடுமை-யால் ஏற்படும் நீண்டகால உளவியல் மற்றும் உடல்சார் விளைவுகளைக் குறைப்பதிலும் கவனம் செலுத்துகின்றன.

காயத்திற்கான அடையாளக்குறிகள் தென்பட்டாலோ

அல்லது குழந்தை அடிக்கடி மயக்கமுற்றாலோ, தேவைப்படின் மருத்துவ உதவியை நாடவேண்டும். மருத்துவ பராமரிப்பு சேவை அளிப்போரது தொடர் மருத்துவ பராமரிப்பு தேவைப்படலாம். தீவிர வன்கொடுமை நிகழ்வுகளில், உளவியல் சிகிச்சை, அதிர்ச்சி மையப்படுத்தப்பட்ட அறிவாற்றல் நடத்தை சிகிச்சை (trauma-focussed cognitive behavioural therapy - CBT) போன்றவை தேவைப்படலாம்.

8. தகவல் / புகார் அளித்தல் (Reporting)

குழந்தை வன்கொடுமை அல்லது புறக்கணிப்பு நிகழ்ந்ததாக சந்தேகப்பட்டால், உரிய உள்ளூர் குழந்தை நல முகமையிடமோ அல்லது காவல்துறையிடமோ மேற்கொண்டு விசாரிக்கவும், வன்கொடுமையைத் தடுத்து நிறுத்தி குழந்தையின் பாதுகாப்பை உறுதிசெய்ய நடவடிக்கை எடுக்கவும், எதிர்காலத்தில் இவ்வாறான வன்கொடுமை நிகழ்வதைத் தடுக்கவும் தகவல் / புகார் அளிக்க வேண்டும்.

5:05 பாதிப்புக்கு உள்ளாகக்கூடிய குழந்தைகளுக்கான உளவியல்-சமூக ஆதரவு மற்றும் பரிந்துரை சேவைகள் (Psycho-social Support and Referral Services for the Vulnerable Children)

5:05:1 உளவியல்-சமூக ஆதரவு (Psycho-social Support)

"உளவியல்-சமூக" (Psycho-social) என்னும் சொல் (Term) எந்தவொரு தனித்துவமான சமூக நிறுவனத்தின் (Social entity) கூட்டு அம்சங்களுக்கிடையேயான நெருக்கமான உறவைக் குறிப்பிடுகிறது. "உளவியல்-சமூக ஆதரவு" என்பது, தனி நபர்கள், குடும்பங்கள் மற்றும் சமுதாயங்களுக்குள், கடின-

நிலையிலிருந்து பழைய நிலைக்கு மீண்டும் வருவதற்கு (Resilience) வழி வகுக்கும் ஒரு செயல்முறை என வரையறுக்கப் படுகிறது. தனிநபர் அளவில், மனஅழுத்தத்தைச் சமாளிக்கவும், உணர்ச்சிகளை கட்டுப்படுத்தவும், தாங்குதிறனை (Ability to withstand) வளர்க்கவும், சமுதாயத்தில் உள்ள பிறருடன் ஆரோக்கியமான உறவைப் பேணவும், தனிநபர்களது திறன்களை வலுப்படுத்தி இது முயற்சிக்கிறது. இவ்வாறாக, உளவியல்-சமூக ஆதரவு என்பது, ஒரு தனிநபரின் உளவியல் மற்றும் சமூகத் தேவைகள் இரண்டையும் கையாள முயற்சிக்கும் நடவடிக்கைகள் எனக் குறிப்பிடலாம். அதாவது நேர்மறை மனித வளர்ச்சியின் இன்றியமையாக் கூறுகளாக அமைந்திடும் ஒருவரது உணர்வுரீதியான, சமூகரீதியான, மனரீதியான மற்றும் ஆன்மீக ரீதியான தேவைகளைக் கையாள முயற்சித்தலாகும்.

குறிப்பிட்ட நிலைமைகளில் (Situations) சம்பந்தப்பட்ட நபரின் உளவியல் மற்றும் உடல்ரீதியான தேவைகளை நிறைவேற்ற, அந்த நிலைமையை ஒப்புக் கொள்ளவும், அதனை சமாளிக்கவும் அவர்களுக்கு உதவுவதன் மூலம், உளவியல்-சமூக ஆதரவை மேற்கொண்டிடலாம்.

கருங்கக்கூறின், ஆபத்து அல்லது இன்னலுக்கு உள்ளான வேளையில் (Crisis), அப்பாதிப்பிலிருந்து மீண்டு வர உளவியல்-சமூக ஆதரவு உதவுகிறது.

5:05:1:01 உளவியல்-சமூக ஆதரவு தேவைப்படுவோர் (Those who need Psycho-social Support)

உளவியல் ரீதியாகவும், உணர்வு ரீதியாகவும் குழந்தைகள் நலமுடனிருக்கவும், அவர்களது உடல் ரீதியான மற்றும் மன-ரீதியான வளர்ச்சிக்காகவும், அனைத்து குழந்தைகளுக்கும் உளவியல்-சமூக ஆதரவு தேவைப்படுகிறது. தீவிர மன அதிர்ச்சியை அல்லது துன்பத்தை அனுபவித்த, அல்லது பராமரிப்-

பாளரது ஆதரவு இல்லாத சில குழந்தைகளுக்கு, கூடுதலாக (Additionally) குறிப்பிட்ட உளவியல்சார் ஆதரவு (Specific Psychological support) தேவைப்படும்.

வறுமை, உடல்நலமின்மை, மோதல், புறக்கணிப்பு, வன்-கொடுமை ஆகிய யாவும் குழந்தையின் உளவியல் மற்றும் சமூக ரீதியாக நலமுடனிருத்தலைப் பாதிக்கிறது. HIV மற்றும் AIDS போன்றவற்றின் விளைவாக பெற்றோரின் உடல்நலமின்மை மற்றும் மரணம், வன்முறை மற்றும் சுரண்டல், களங்கம் (Stigma) மற்றும் பாகுபாடு, தனிமைப்படுத்தப்படுதல் மற்றும் தனிமையை அனுபவித்தல், வயதுவந்தவர்களின் ஆதரவு மற்றும் வழிகாட்டல் இல்லாமை போன்ற பன்முக மனஅதிர்ச்சியை (Multiple traumas) குழந்தைகள் அனுபவிக்கக்கூடும். இது போன்ற குழந்தைகளுக்கு குறிப்பிட்ட (Specific) உளவியல்-சமூக ஆதரவு தேவைப்படும்.

5:05:1:02 உளவியல்-சமூக ஆதரவின் தேவை (Need for Psycho-social Support)

உளவியல்-சமூக ஆதரவு, எந்தவோர் அவசரகால பதில் நடவடிக்கை திட்டத்தின் (Emergency response programme) ஒருங்கிணைந்த பகுதியாக இருக்கவேண்டும். இது, தனி நபர்கள் தமது உளவியல்ரீதியான மனக்காயங்களை ஆற்றிக் கொள்ளவும் மற்றும் கவலைக்குரிய நிகழ்வு (Critical event) அல்லது அவசர நிலைக்குப் (Emergency situation) பின்னர், சமூக உறவுகளை மீண்டும் உருவாக்கிக் கொள்ள உதவுகிறது. இது, தனிநபர்கள் அதிர்ச்சி (Shock) மற்றும் மனஅதிர்ச்சியினால் (Trauma) முனகிக் கொண்டிருக்கும், செயல்படாத (Passive), பாதிப்புக்கு உள்ளானோராக (Victims), இல்லாமல் துடிப்புடன் செயல்படும் உயிர்-பிழைத்தோராக (Survivors) விளங்க உதவும். உளவியல்-சமூக

ஆதரவு, தடுத்திடும் ஆற்றல் மற்றும் குணப்படுத்திடும் ஆற்றல் ஆகிய இரண்டையும் கொண்டது. மன அதிர்ச்சிக்கு உள்ளானவர் - களுக்கு, அதன் பின்விளைவாய் மனநல பாதிப்பு உருவாவதைக் குறைப்பதால், இது தடுப்புத்தன்மை கொண்டதாக அறியப்படுகிறது; அதிர்ச்சி அல்லது வன்கொடுமையை அனுபவித்ததன் பின்விளைவாக ஏற்படக்கூடிய உளவியல்-சமூக பிரச்சனைகளை வெற்றி கொள்ளவும் மற்றும் சமாளிக்கவும் உதவும்போது, இது குணப்படுத்தும் ஆற்றல் கொண்டதாக அறியப்படுகிறது. உளவியல்-சமூக ஆதரவின் இவ்விரு அம்சங்களும், புதிய இன்னல் நேரும் வேளைகள் (Crises) அல்லது மற்ற சவாலான வாழ்க்கை நிலைமைகளில், தாங்குதிறனை (Resilience) வளர்க்க பங்களிக்கிறது.

5:05:1:03 உளவியல்-சமூக ஆதரவின் நன்மைகள் (Benefits of Psycho-social Support)

- உளவியல்-சமூக ஆதரவு, குழந்தைகளது அபாயமான (Dangerous) மற்றும் ஆபத்தான (Risky) நிலைமைகளை அடையாளம் கண்டறியும் திறன் உள்ளிட்ட முன் முயற்சி காரணிகளை (Proactive factors) வலுப்படுத்த உதவுகிறது.
- உளவியல்-சமூக ஆதரவு, உடல்நீதியான, உணர்வு நீதியான மற்றும் சமூக நீதியான வளர்ச்சி உள்ளிட்ட முழுமையான குழந்தைப் பருவ வளர்ச்சியையும், குமரப்-பருவ வளர்ச்சியையும் ஊக்குவிக்க உதவுகிறது.
- உளவியல்-சமூக ஆதரவு, வாழ்க்கைத் திறன்கள் செயல்பாடுகளுக்கு வழிவகை செய்வதன் மூலம் குழந்தைகளது தாங்குதிறனையும் (Resilience) கடினமான நிலைமைகளை சமாளிக்கும் திறனையும் (Ability to copeup) வலுப்படுத்த உதவுகிறது.

- உளவியல்-சமூக ஆதரவு செயல்பாடுகள், குழந்தைகளை பாதுகாப்பாக வைத்திருக்கவும், குழந்தைகளின் வாழ்க்கையில் ஆபத்துக் காரணிகளை அடையாளம் கண்டறியும் ஒரு வழியாக இருக்கவும், உதவுகிறது.
- தொடர்ந்து உளவியல்-சமூக ஆதரவு கிடைத்திடச் செய்யும் ஏற்பாடு, ஒரு குழந்தை மற்ற குழந்தைகளுடனான, மற்றும் குழந்தைகள் மற்றும் குமரப் பருவத்தினரிடையேயான, உறவுகளை மீண்டும் நிறுவவும், இயல்பு நிலையும் வழக்கமான செயல்பாடுகளும் நிலவும் குழலை உணர்ச்சி செய்வதிலும் பங்களிக்க இயலும்.
- உளவியல்-சமூக ஆதரவு, குழந்தைகள், குமரப்பருவத்தினர், பராமரிப்பாளர்கள் ஆகியோர் தம் வாழ்க்கையை தமது கட்டுக்குள் வைத்திருக்கும் உணர்வு, மற்றவர்-களுடன் இணைந்திருக்கும் உணர்வு ஆகியவற்றைப் பெறவும், குழந்தைகள் அவர்களது குடும்ப உறுப்பினர்கள், நண்பர்கள், மற்றும் சமுதாய உறுப்பினர்களுடன் உறவுகள் மற்றும் பிணைப்பை உருவாக்கிடவும் உதவும்.
- உளவியல்-சமூக ஆதரவு, சமுதாய அளவில் சமுதாயம் மற்றும் குடும்ப ஆதரவு செயல்பாடுகள் மூலம் வழங்கப் - படலாம். உதாரணமாக, பள்ளிப்படிப்பு (Schooling), சமூக வலைத்தளங்களை செயல்படுத்துவது மற்றும் வயதுக்கேற்ற குழந்தைகள் விளையாடுமிடங்கள் (Age-friendly spaces) போன்ற தினசரி நடவடிக்கைகளை ஊக்குவிப்பது மற்றும் அளிப்பதன் மூலம் சமுதாய அளவிலான உளவியல்-சமூக ஆதரவை வழங்கலாம்.
- சமுதாய அடிப்படை கொண்ட ஆதரவினை வழங்குவதற்கு வழிவகை செய்வதன் மூலம், சமுதாயங்களின்

தாங்குதிறன், ஒருவருக்கொருவர் ஆதரவளிக்கும் அவர்களது ஆற்றல்கள் ஆகியவற்றை வலுப்படுத்தலாம்.

5:05:2 பாதிப்புக்கு உள்ளாகக்கூடிய குழந்தைகளுக்கான பரிந்துரை சேவைகள் (Referral Services for Vulnerable Children)

5:05:2:01 "பரிந்துரை" என்பதன் பொருளும் அதன் பணிகளும் (Meaning of Referral and its Function)

குழந்தை பாதுகாப்புக்குழுவில், குழந்தையின் பாதுகாப்பு மற்றும் நலமுடனிருத்தல் குறித்து அக்கறை கொண்டுள்ள ஒருவர் குழந்தைகளுக்கான சேவைகள் மையத்தைத் தொடர்பு கொள்ளும்போது "பரிந்துரை" நிகழ்கிறது.

பெற்றோர், நீட்டிக்கப்பட்ட குடும்ப உறுப்பினர்கள், நண்பர், மருத்துவர், ஆசிரியர் அல்லது சுகாதாரப் பணியாளர் (Health visitor) உள்ளிட்ட எவரொருவரும் பரிந்துரை செய்ய முடியும்.

உதவி தேவைப்படும் குழந்தை / பாதுகாப்பு தேவைப்படும் குழந்தை குறித்து சமூக பராமரிப்பு சேவை மையத்தைத் (Social Care Service Centre) தொடர்பு கொள்ளும்போது முதற்கட்ட தொடர்பு (Initial Contact) ஏற்படுகிறது. உதவி தேவைப்படும் குழந்தைக்கு சமூக சேவகரோ அல்லது அந்த சேவை மைய மேலாளரோ ஒரு மதிப்பீடு மற்றும் / சேவைகள் தேவைப்படலாம் எனக் கருதும் நிலையில், முதற்கட்ட தொடர்பானது பரிந்துரை-யாக முன்னேற்றமடைகிறது.

குடும்ப வன்கொடுமை, மனநோய், போதைப்பொருள் பயன்பாடு மற்றும் / அல்லது கற்றல் குறைபாடுகள் போன்றவற்றால் குழந்தையின் குடும்பத்தினர் / குடும்பத்தைச் சார்ந்த-

வர்கள் அனுபவித்து வரும் கஷ்டங்கள் குறித்த தகவல்கள் ஏதேனும் உங்களிடம் உள்ளதா என பரிந்துரைப்பாளரிடம் குறிப்பாகக் கேட்கப்படும்.

குழந்தையின் பாதுகாப்பு மற்றும் நலமுடனிருத்தல் (Well-being) குறித்து கவலைகள் இருப்பதாகத் தெரிவிக்கும் தகவல், பரிந்துரைப்பாளரிடம் இருந்து பெறப்பின், குழந்தைகள் சேவை மையம், 24 மணி நேரத்துக்குள் குழந்தைக்கு எந்த வகையான பதில் நடவடிக்கை (Response) தேவைப்படும் என்பதை முடிவு செய்ய வேண்டும். இந்த முடிவை எடுக்கும்போது, குழந்தைகள் சேவை மைய சமூக சேவகர் கீழ்க்கண்டவற்றை கவனத்தில் கொள்ள வேண்டும்.

- உடனடி பாதுகாப்பு குழந்தைக்குத் தேவைப்படுகிறதா?
- குழந்தைக்கு உதவி தேவைப்படுகிறதா?
- குழந்தை அவதிப்படுகிறது அல்லது தீங்கினால் குறிப்பிடத்தக்க அளவு பாதிக்கப்படக்கூடிய வாய்ப்பு உள்ளது என்று சந்தேகிக்க நியாயமான காரணங்கள் உள்ளனவா மற்றும் இது குறித்து மேலும் விசாரணைகள் மேற்கொள்ளப்பட வேண்டுமா?
- குழந்தைக்கு மற்றும் / அல்லது குழந்தையின் குடும்பத்துக்கு ஏதேனும் சேவைகள் தேவைப்படுமா, தேவையெனில் எத்தகைய சேவைகள்?
- மேற்கொண்டு என்ன நடவடிக்கை எடுக்க வேண்டும் என்பதைத் தீர்மானித்திடுவதில் குழந்தை சேவை மையத்துக்கு உதவ, மேற்கொண்டு சிறப்பு மதிப்பீடுகள் ஏதேனும் தேவைப்படுமா?

- ஏதேனும் நடவடிக்கை எடுக்க வேண்டியதன் தேவை (Any action needs to be taken); மற்றும்
- சேவை மையத்தினால் மேற்கொண்டு எடுக்க வேண்டிய நடவடிக்கைகள் ஏதும் இல்லாத நிலையில், இந்த விவகாரத்தை மிகவும் பொருத்தமான முகமையிடம் பரந்துரைக்கலாமா?

இவ்வாறாக, "பரிந்துரை" என்பது, ஒரு குழந்தையைப் பற்றிய கவலையைக் கவனித்தல், என்ன நடவடிக்கைகள் எடுக்கப்பட வேண்டும் என்று முடிவெடுத்தல் மற்றும் அந்தக் கவலை குறித்து பரிந்துரைத்த நபரிடம் தெரிவித்தல் ஆகியவற்றைக் கொண்ட செயல்முறையாகும். இதனை நேரடியாகவோ அல்லது குடும்பத்துக்கு தகவல் அளிப்பதன் மூலமோ செய்திடலாம்.

5:05:202 தேவைகளை மதிப்பீடல் (Needs Assessment)

உளவியல்-சமூக ஆதரவு வழங்கலில் என்ன செயல்பாடுகள் இடம் பெறவேண்டும் என முடிவு செய்வதில், மதிப்பீடு முக்கிய பங்காற்றுகிறது. சமூக சேவகர், பன்முகமை (Multi-agency) மதிப்பீடுகளை நடத்துகிறார். இந்த மதிப்பீட்டின் நோக்கம், குழந்தை மற்றும் / அல்லது அதன் குடும்பத்தின் தேவைகள் குறித்த தகவல்களை திரட்டி பகுத்தாய்தலுடன், குழந்தைக்கு நேரக்கூடிய எந்தவொரு தீங்கின் ஆபத்துத்தன்மை (Nature) மற்றும், அளவு (Level) குறித்து பகுப்பாய்வு செய்வதாகும். சமூக சேவகர் இந்த விசாரணையில் மேற்கொள்ள வேண்டியவை:

- குழந்தையின் குடும்பத்தினரை அணுகி, தெரிவிக்கப்பட்ட குற்றச்சாட்டுகள் குறித்து அவர்களிடம் விவாதிக்க வேண்டும்.

- குடும்பத்தினரிடமிருந்து தனியே வைத்து, குழந்தையிடம் நேர்காணல் நடத்த வேண்டும்.
- குழந்தை மற்றும் / அல்லது குடும்பத்தாருடன் தொடர்பில் உள்ள மற்ற தொழில்முறை வல்லுநர்களுடன் தொடர்பு கொள்ள வேண்டும்.
- குழந்தையின் வளர்ச்சிசார் தேவைகள் குறித்து மதிப்பீடு செய்ய வேண்டும்.
- பாதிக்கப்பட்ட குழந்தையின் தனக்குத் தானே உதவில் கொள்ளும் ஆற்றல் குறித்து மதிப்பீடு செய்ய வேண்டும்.
- குழந்தையின் தேவைகளை நிறைவேற்றிடக்கூடிய பெற்றோர்களின் ஆற்றல் குறித்து மதிப்பீடு செய்ய வேண்டும்.
- குழந்தையின் தேவைகள் மற்றும் வளர்ச்சிசார் முன்னேற்றத்திற்கு ஈடுகொடுக்கும் பெற்றோரின் ஆற்றல்மீது, குடும்பம், குடும்ப வரலாறு, பரந்த குடும்பம் (wider family) மற்றும் சுற்றுச்சூழல் காரணிகள் ஏற்படுத்தும் தாக்கத்தை கருத்தில் கொள்ள வேண்டும்.
- வன்முறை / வன்கொடுமை குழந்தையை உடல்ரீதியாகவும், உணர்வு ரீதியாகவும், சமூக ரீதியாகவும் எவ்வாறு பாதித்துள்ளது என்பதைக் கண்டறிய வேண்டும்.
- குழந்தை, உளவியல் ரீதியாக நலமுடனிருத்தலை திரும்பவும் அடைந்திட உதவுவதற்கு, என்ன தேவைப்படும் என்பதை கருத்தில் கொள்ள வேண்டும்.

5:05:2:03 குழந்தைகளின் சமூக பராமரிப்பு சேவைகள் மையத்தால் வழங்கப்பெறும் உளவியல்-சமூக ஆதரவிற்கான பரிந்துரை சேவைகள் (Referral Services of Psychological Support Offered by Children's Social Care Services Centre)

முக்கியமான சில உளவியல், - சமூக ஆதரவிற்கான பரிந்துரை சேவைகள் கருக்கமாக கீழே விளக்கப்பட்டுள்ளன:

1. உளவியல்சார் முதலுதவி (Psychological First Aid - PFA)

உளவியல்சார் முதலுதவி (PFA), 'மனித தாங்குதிறன்' (Resilience) என்னும் கருத்தாக்கத்தின் மீது கட்டமைக்கப்பட்ட, சான்று அடிப்படையிலான அணுகுமுறை (Evidence based approach) ஆகும். உளவியல்சார் முதலுதவி, மனஅழுத்த அறிகுறிகளைக் குறைப்பதையும், மனஅதிர்வு அளிக்கக்கூடிய நிகழ்வு, இயற்கைப் பேரிடர், பொது சுகாதார அவசரநிலை அல்லது தனிப்பட்ட நெருக்கடி (Personal Crisis), ஆகியவற்றிலிருந்து ஆரோக்கியமான முறையில் மீள்வதற்கு உதவுவதையும் நோக்கமாகக் கொண்டுள்ளது.

உளவியல்சார் முதலுதவி, அடிப்படைத் தேவைகளை நிறைவேற்ற முயற்சிக்கிறது; கவனிப்பு மற்றும் ஆறுதலை வழங்குவது, ஒத்துணர்வை வெளிப்படுத்துவது, பரிவைக் காட்டுவது, பொதுவான மனஅழுத்த வெளிப்பாடுகள் (Common stress reactions) குறித்து அறியச் செய்வது, போன்றவற்றின் மூலம் உளவியல்சார் மன உளைச்சலை (Distress) குறைக்கிறது. தனிநபருக்கு அவரது பலத்துக்கு ஆதரவளித்தும், அவரது தற்போதைய சமாளிக்கும் திறனை ஊக்குவித்தும் அவரை வலிமையுடையவர் ஆக்குகிறது. தேவைப்படும்போது, இயற்கை

ஆதரவு வலையமைப்புத் தொடர்புகளையும் (Connections to natural support networks), தொழில்முறை சேவைகளுக்கான பரிந்துரைகளையும் (Referrals to professional services) வழங்குகிறது.

உளவியல்சார் முதலுதவியானது, நாம் ஒவ்வொருவரும் நமது மன அழுத்த நிலையை குறைக்கப் பயன்படுத்தும் ஒரு கருவியாகும். மன அழுத்த வெளிப்பாடுகளை (stress reactions) புரிந்து கொள்வதன் மூலமும், உளவியல்சார் முதலுதவி கோட்பாடுகளை பயன்படுத்துவதன் மூலமும், எவரொருவரும் தன்னுள்ளும் மற்றவர்களிடமும், ஒருவரது குடும்பத்திலும் மற்றும் சமுதாயத்திலும், தாங்குதிறனை உயர்த்திடலாம். உளவியல்சார் முதலுதவி, தொழில்முறை மனநல வல்லுநர்களால் அளிக்கப்படும் நேரடி சேவைகளை நம்பியிராது, நம்மில் பெரும்பாலானவர்கள் ஏற்கனவே கொண்டுள்ள திறன்களின் மீதே நம்பிக்கை வைத்துள்ளது.

1. உளவியல்சார் முதலுதவியில் உள்ள அடிப்படைப் படிகள் (Basic steps in PFA)

- i) தொடர்பையும், மனநெருக்கத்தையும் (Rapport) ஏற்படுத்திக் கொள்ளுதல்.
- ii) ஒரு தனிநபருக்கு விரும்பமில்லாதபோது, என்ன நடந்தது என்பதை அவரிடம் விசாரிக்காமலும், அவரது அனுபவம், கவலை மற்றும் மன உணர்வுகள் குறித்து பேசுமாறு வற்புறுத்தாமலும் இருத்தல்.
- iii) தனிநபரிடம், அவன் / அவளது உணர்ச்சிமிகு எதிர்வினைகள் (Emotional reactions) மிகவும் இயல்பானது-தான் என உறுதியளித்தல்.
- iv) தேவைப்படின, முடிவெடுப்பதில் அவருக்கு உதவுதல்.

v) தனிநபர் கோரிய குறிப்பிட்ட உதவி, எங்கு எப்படி கிடைக்கும் என்ற தகவலை அவருக்கு அளித்தல்.

2. உளவியல் அறிவுரை பகர்தல் (Psychological Counselling)

அறிவுரை பகர்தல் என்பது, தமக்குள்ளுள்ள பிரச்சனைகளை எவ்வாறு கையாள்வது அல்லது கட்டுப்படுத்துவது, அல்லது எவ்வாறு சமாளிப்பது போன்ற பிரச்சனை உள்ளவர்களுக்கு, அப்பிரச்சனையைத் தீர்க்க பயிற்சி பெற்ற அல்லது தொழில்முறை அறிவுரை பகர்பவரின் உதவியைப் பெறும் ஒரு பயனுள்ள வழியாகும். அறிவுரை பகர்பவர்கள் தமது வாடிக்கையாளர்களிடம் மாற்றத்தை ஏற்படுத்திட, அவர்களுக்கு மனவலிமையளிக்கவும், அனுபவரீதியாக சான்றளிக்கப்பட்ட இடையீடுகள் (Empirically supported interventions), தனிநபர்களிடையே உறவைப் பேணும் சிறப்புத் திறன்கள் (Specialised interpersonal skills) ஆகியவற்றைப் பயன்படுத்துகிறார்கள். 'உளவியல்சார் அறிவுரை பகர்தல்' (Psychological counselling) என்பது, பல - வகையான அறிவுரை பகர்தலில் ஒரு வகையாகும். ஆனால் எல்லா வகையான அறிவுரை பகர்தலும் பேச்சின் வழியே குணப்படுத்தும் முறையையே (Talk therapy) கையாள்கிறது. ஓர் அறிவுரை பகர்பவர், பிரச்சனையுள்ள நபர் கூறுவதை மிகக் கவனமுடன் கேட்பதுடன், ஆழ்மனதில் உண்மையில் என்ன நடக்கிறது என்பதை அறிந்திட, துருவித் துருவி கேள்விகள் கேட்பார். பின்னர் சிகிச்சை அளிப்பவர் (அறிவுரை பகர்பவர்) பிரச்சனை குறித்த வாடிக்கையாளர்களின் எண்ணம், மனப்பாங்குகள் மற்றும் துலங்கல்கள் (Responses) ஆகியவற்றை மாற்றும் வழிகள் குறித்து ஆராய்வார், அல்லது அவருக்கு சமாளிக்கும் திறன்கள், அல்லது அவர் தனது கவலையை தானாகவே மாற்றிக் கொள்ளும் திறன்களை அவருக்குக் கற்றுக் கொடுப்பார்.

குழந்தை வன்கொடுமை குறித்த உளவியல் - சமூக அறிவுரை பகர்தல், குழந்தைகளின் உரிமைகளை மீள உறுதிப்படுத்துவதோடு (Reaffirm), குற்ற உணர்வு மற்றும் அவமான எண்ணங்களை நீக்குகிறது. உளவியல் - சமூக அறிவுரை பகர்தல் தொடர்பான சேவைகள் என்பது, நோய்பாதிப்பு ஆய்வு (screening), உளவியல் - சமூக மதிப்பீடு, திட்டமிடல், அறிவுரை பகரும் இடையீடு, மற்றும் பின்தொடர் நடவடிக்கைகள் (Follow-up) ஆகியவற்றை உள்ளடக்கியது ஆகும்.

3. ஆற்றல் மேம்பாடு (Capacity Building)

குழந்தைகளின் திறமைகளை, உணரப்பட்ட தேவைகளின் அடிப்படையில் மேம்படுத்துவது, ஆற்றல் மேம்பாட்டின் முதன்மை யான இலக்கு ஆகும். இது ஒரு தொடர் செயல்முறையாகும். இச்செயல்முறையில், குழந்தைகளோடு சம்பந்தப்பட்ட அனைத்து பங்குரிமையாளர்களும் (Stakeholders), விரும்பிய குறிக்கோள்களை அடைந்திடுவதற்கு, வன்கொடுமை / சுரண்டல் பாதிப்புக்கு உள்ளாகக்கூடிய குழந்தைகளின் திறன்களையும், அறிவையும் உயர்த்துவதில் பங்கேற்கிறார்கள்.

4. சட்ட தகவல்களை வழங்குதல் (Providing Legal Information)

வன்கொடுமைக்கு ஆளாகும் குழந்தைகளுக்கு உள்ள உரிமைகள் மற்றும் அவர்களுக்கு கிடைத்திடும் பல்வேறு விருப்பத் தெரிவுகள் (Range of options), ஆகியவை குறித்த சட்ட தகவல்களை பாதிக்கப்பட்ட குழந்தைகளுக்கு வழங்க வேண்டும். பொருத்தமான, குழந்தைகள் குறித்த நுண்ணுணர்வு கொண்ட மற்றும் குழந்தையுடன் நட்புடனிருக்கக் கூடிய சேவைகள் குறித்த தகவல்களை, வன்முறைக்குள்ளான குழந்தைகளுக்கு வழங்க வேண்டும்.

5. சமூக ஊழியர்களின் ஆதரவு (Social Workers' Support)

பாதிக்கப்பட்ட குழந்தைகளுக்கான பரிந்துரை இயங்க-மைப்பிலும் (Referral mechanisms), குழந்தை பாதுகாப்புத் துறையிலும், சமூக ஊழியர்கள் முக்கிய பங்காற்றுகிறார்கள். சமூகப் பராமரிப்பு மற்றும் பாதுகாப்பு செயல்திட்டங்களுக்கான (Programmes) விண்ணப்பங்களை சமூக ஊழியர்களே பரிசீலித்து பரிந்துரைக்கிறார்கள். பாதிக்கப்பட்ட கூடிய குழந்தைகள் சமூகத் திறன்களையும், நடைமுறை வாழ்க்கைத் திறன்களையும் மேம்படுத்திக் கொள்ள அவர்களுக்கு உதவுகிறார்கள்.

6. குடும்ப பரிந்துரை சேவைகள் (Family Referral Services)

பாதிப்புக்குள்ளான குழந்தைகள், இளைஞர்கள், மற்றும் குடும்பங்கள் அவர்களது பாதிப்பு அதிகரிப்பதைத் தடுத்திட, அவர்களுக்குத் தேவைப்படும் ஆதரவு சேவைகளை பெற்றிடச் செய்வதில், குடும்ப பரிந்துரை சேவைகள் ஈடுபாடு காட்டுகிறது மற்றும் உதவுகிறது. ஒரே மாதிரியான பாதிப்பு கொண்டோரை ஒருங்கிணைத்தல், வீட்டுவசதி, குழந்தை வளர்ப்புக்கல்வி, ஆதரவளிக்கும் விளையாட்டுக்குழு (Supported play group), போதைப்பொருள் மற்றும் மதுவினால் ஏற்படும் பாதிப்பு-களுக்கான மனநல சேவைகள், இளைஞர் ஆதரவு சேவைகள் மற்றும் குறுகியகால பராமரிப்பு (respite care) உள்ளிட்ட பலதரப்பட்ட உள்ளூர் சேவைகளுடன், குடும்பங்களை குடும்பப் பரிந்துரை சேவைகள் இணைத்திடுகின்றன. ஆதரவு சேவை-களை வழங்குவோருக்கு, தங்கள் பகுதியில் உள்ள உள்ளூர் ஆதரவு சேவைகள் வழங்கிடுவோர் குறித்த அறிவை மேம்படுத்திடுவதிலும், ஒருங்கிணைப்பு மற்றும் ஒத்துழைப்பை வலுப்படுத்திடுவதிலும், குடும்ப பரிந்துரை சேவைகளுக்கு பங்குண்டு.

தொகுத்துக்கூறின், பாதிப்புக்குள்ளாகக்கூடிய குழந்தை-களுக்கு வழங்கப்படும் உளவியல் - சமூக ஆதரவு சேவைகள் மற்றும் பரிந்துரை சேவைகள், பெரும்பாலும் அவர்களது உடல்-சார், உணர்வுசார், மற்றும் சமூகக் குழுக்களுடன் ஒன்றிணைந்-திருத்தல் சார்ந்த (Social belongingness) தேவைகளை நிறைவேற்றுவதில் ஈடுபாடு காட்டுகிறது. பாதிக்கப்பட்ட கூடிய குழந்தைகளுக்கு விரிவான பராமரிப்பு மற்றும் ஆதரவினை வழங்க, உளவியல் - சமூக ஆதரவு சேவைகளுக்கான தொழில்-முறை வல்லுநர்களுக்கு, குறிப்பிட்டத் திறன்கள், தகுதிகள் மற்றும் பயிற்சி தேவைப்படுகின்றன.

5:06 ஆசிரியர்கள் குழந்தைகளது வழிகாட்டியாக, குழந்தைகளது பங்கேற்பையும் பாதுகாப்பையும் உறுதி செய்தல் (Teachers as Mentors of Children for Ensuring their Participation and Protection)

5:06:1 "வழிகாட்டி" மற்றும் "வழிகாட்டிடல்" என்பதன் பொருள் (Meaning of "Mentor" and "Mentoring")

பரந்த பொருளில் "வழிகாட்டி" (Mentor) என்பவர், மாணவர்கள் வெற்றிகரமான தொழில்முறை வல்லுநர்களாக உருவாகிட உதவுவதில் சிறப்பு கவனம் செலுத்துபவர் ஆவார். ஆசிரியருக்கும் மாணவர்களுக்கும் இடையேயான வழி-காட்டுதல் உறவு, மாணவர் கல்வியிலும், தனது தனிப்பட்ட (personal) வளர்ச்சியிலும் முன்னேறுவதற்காக, கற்பிப்பதற்கு அப்பாலும் நீடிக்கிறது.

ஒருவருக்கு வழிகாட்டிடுவது, அதாவது வழிகாட்டிடல் செயல்முறை என்பது, "தனிநபர்கள் தமது ஆற்றலை உச்ச அளவு

அதிகரிக்கவும், தமது திறன்களை மேம்படுத்திக் கொள்ளவும், தமது செயல்பாட்டை (Performance) செம்மைப்படுத்திடவும், தான் எவ்வாறான மனிதனாக இருக்க வேண்டும் என விரும்பியவாறு மாறிடுவதற்கு தகுதியுறவும், தமது கற்றலை தாமே நிர்வகிக்க, ஆதரவும் ஊக்கமும் அளிப்பது" என வரையறுக்கப்பட்டுள்ளது [பார்சோல் (Parsole), 2009].

வழிகாட்டிடுதல் என்பது ஒரு மாறும் (dynamic) மற்றும் இணைந்து செயல்படும் முறையாகும். பயனுள்ள வழிகாட்டிடுதல், மாணவர்களின் செயல்பாட்டையும், அறிவைத் தக்கவைத்தலையும் அவர்களது அர்ப்பணிப்பையும் அதிகரிக்கிறது.

ஊக்கப்படுத்துதலும் வலிமையாக்குதலும் வழிகாட்டிடுதலை உருவாக்குகிறது (Generate). அங்கு வழிகாட்டுபவரும், வழிகாட்டிடல் பெறுபவரும் தமது திறன்களை பகிர்ந்து கொள்கின்றனர். பயனுள்ள வழிகாட்டிடுதல் உறவினைப் பெற்றிடுவதற்கு வழிகாட்டுபவர் தடைகளை நீக்க முயற்சிக்க வேண்டும்; உணர்வு ரீதியாக ஆதரவு அளித்திட வேண்டும்; பணிச்சூழலில் பெறும் சாதனையின் மதிப்புணர்ச்சியை வெளிப்படுத்திட அனுமதித்திட வேண்டும். இவ்வாறாக, வழிகாட்டிடல் பெறுபவர்கள், தமது இலக்குகளை அடைய கடினமாக உழைக்கவும், இறுதியாக தங்களது உயர் தன்மதிப்பை (Higher Self-esteem) அடையவும் ஊக்கப்படுத்தப்பட வேண்டும் [கிராஸ்மேன் (Grossman), 2012].

5:06:2 வழிகாட்டிடுபவராக விளங்குதலின் கூறுகள் (Elements of Mentorship)

ஹைப்ரெசிட், மற்றும் அவர் சகாக்கள் (Huybrecht et.al), வழிகாட்டிடுபவர்களாக விளங்குதலின் முக்கியமான கூறுகளாக பின்வருபவற்றை அடையாளம் கண்டுள்ளனர்.

1. விமர்சன மற்றும் ஆக்கபூர்வமான பின்னூட்டம் வழங்கும் ஆற்றல் (Ability to give Critical and Constructive Feedback)

ஒவ்வொரு மாணவனும் அவனது வலிமைகளையும் பலவீனங்களையும் அறியும் உரிமை பெற்றவர்கள். வழி-காட்டிடுபவர், பின்னூட்டம் வழங்கும்போது ஒரு தனிநபரது செயல்பாட்டில் உள்ள நேர்மறை மற்றும் எதிர்மறை அம்சங்கள் குறித்து, பொதுப்படையாக இல்லாமல் குறிப்பாகக்கூறுவதில் கவனம் செலுத்த வேண்டும். ஏனெனில் அது செயல்திறனை மேம்படுத்த வாய்ப்பளிக்கும். பின்னூட்டம் அடிக்கடியும் திட்டமிட்டபடியும் அளிக்கப்பட வேண்டும்.

2. கிடைக்கப்பெறும் நேரம் (Availability of Time)

மாணவர் - ஆசிரியர் இடையே அடிக்கடி ஏற்படும் இடைவினைகள், வழிகாட்டிடுதலில் ஒரு முக்கியமான கூறாகும். வெளிப்படையான தகவல் பரிமாற்றத்திற்கும், மாணவர்கள் தமது சந்தேகங்கள் குறித்து கேள்வி கேட்பதற்கும் தம்மை மாணவர்கள் நேரில் பார்த்து பேசிடவும் நேரில் அணுகிடவும், வழிகாட்டிடுபவர் கிடைக்கக் கூடியவராய் இருத்தல் வேண்டும். வழிகாட்டிடுபவருக்கும் வழிகாட்டிடுதல் பெறுபவருக்கும் இடையேயான உரையாடலின்போது அறிவுப் பரிமாற்றம், அறிவை நடைமுறையில் செயல்படுத்துவதற்கான திறன்கள், மற்றும் உத்திகளை மேம்படுத்துவதற்கு மேற்கொள்ளப்பட வேண்டிய வழிகள் மற்றும் தகவல்களைப் பகிர்ந்து கொள்வதற்கான விருப்பம் ஆகியவை இருக்க வேண்டும்.

3. நேர்மறை மனப்பான்மை (Positive Attitude)

கற்றல் சூழலைவிட வழிகாட்டிடுபவர்களின் மனப்பான்மை மிகவும் முக்கியமானது. வழிகாட்டிடுபவர்கள் தங்களுக்கு முன்மாதிரிகளாக விளங்க வேண்டும் என மாணவர்கள் விரும்பு-

கின்றனர். எனவே வழிகாட்டிபுவர்கள் தங்களது மாணவர்களுக்கு நேர்மறையான முன்மாதிரியாளர்களாக இருக்க வேண்டும். அவரது / அவளது நேர்மறை அதிர்வுகள், மாணவர்களிடம் மிகுந்த தாக்கத்தை ஏற்படுத்துகின்றன. வழிகாட்டிபுவர், மாணவரது திறமையை உயர்த்தவும் பலவீனங்களைக் குறைக்கவும் வேண்டும், வழிகாட்டிபுவர், மாணவர்களது பலவீனங்களுக்கான சாத்தியமான தீர்வுகளை ஆராய்ந்திட, உத்திகளை உருவாக்க வேண்டும்.

4. பொறுமையும் ஆர்வமும் (Patience and Enthusiasm)

ஒரு நல்ல வழிகாட்டிபுவர் பொறுமையையும் உற்சாகத்தையும் வெளிப்படுத்திடுவதோடு, மாணவர்களை பொறுப்புள்ள மனிதர்களாக்கிடுவதற்கு தகுதியூட்டுவதன் (Grooming) மூலம், அவர்களை ஊக்கப்படுத்துகிறார். வழிகாட்டிபுவர், மாணவர்களின் தேவைகளை அறிந்திடுவதில் ஆர்வம் காட்டுபவராக இருக்க வேண்டும்.

இந்த பண்புக்கூறுகள் (attributes), வழிகாட்டிபுவராக விளங்கிட, நம்பமுடியாத அளவுக்கு முக்கியத்துவம் வாய்ந்தவை ஆகும். தலைசிறந்த வழிகாட்டிபுவர்கள் தங்களது கணநேர விரக்தியை, பொறுமையைக் கடைப்பிடிப்பதன் மூலம் சமாளித்துக் கொள்கின்றனர்.

5:06:3 ஓர் ஆசிரியருக்கும் வழிகாட்டிபுவருக்கு - மிடையேயான வித்தியாசம் (Differene Between a Teacher and Mentor)

ஓர் ஆசிரியர் கற்பிக்கிறார் அல்லது அறிவுறுத்துகிறார், அதாவது மாணவர்களிடம் அறிவை சேர்ப்பிக்கிறார்; ஆனால் மாணவர்கள் தமது இலக்குகளை அடைய, அந்த அறிவை

நடைமுறையில் அவர்களாகவே செயல்படுத்தி, தம்மிடம் பொருத்தமான திறன்களை வளர்த்துக் கொள்ள வேண்டும். ஆனால், வழிகாட்டிபுவர், வழிகாட்டிடல் பெறுபவரோடு அறிவைப் பகிர்ந்து கொள்வதுடன், அவருக்கு / அவளுக்கு அறிவுரை வழங்குகிறார்; வழிகாட்டலையும், உணர்வுபூர்வமான ஆதரவையும் அளிக்கிறார்; விமர்சன ரீதியான மற்றும் ஆக்கபூர்வமான பின்னூட்டங்களை அடிக்கடி வழங்குகிறார்; ஒரு கூட்டாளியாக, பரிந்துபேசுபவராக, அறிவுரை பகர்பவராக மற்றும் நம்பிக்கைக்குரியவராகவும் செயல்படுகிறார்.

வழிகாட்டிபுவர், வழிகாட்டல் பெறுபவருக்கு அறிவுறுத்தும் -போது, இருவரிடையேயும் நெருக்கமான பிணைப்பு ஏற்படுகிறது. இந்த உறவு ஒவ்வொரு தலைசிறந்த வழிகாட்டிபுவருக்கும் அடிப்படையானதாகும். இந்த உறவு இல்லையெனில், வழிகாட்டிடல் பெறுபவர், வழிகாட்டிபுவரது வழிகாட்டுதலை பின்பற்றவோ அல்லது அவர் கூறுவதை நம்பவோ மாட்டார்.

இந்த உறவை, மாணவன் ஆசிரியர்களுடன் பெற்றிருக்கலாம். ஆனால் நல்ல கற்பித்தலுக்கோ அல்லது நல்ல கற்றல் அனுபவத்தை வழங்கவோ இந்த உறவு தேவைப்படாது. பெரும்பாலான பள்ளிகள், மாணவர்களது கற்பித்தல் செயல்திறனை, மாணவர்கள் பெற்ற தரநிலைகளைக் (Grades) கொண்டு அளவிடுகிறார்களே அன்றி, மாணவர்கள் ஆசிரியர்களுடன் எந்த அளவு ஒத்துப் போகிறார்கள் என்பதை வைத்து அல்ல. எனினும், இந்த சிறப்பான மாணவர் - ஆசிரியர் உறவை வளர்ப்பதன் மூலம், ஒருவர் ஒரே நேரத்தில் ஆசிரியராகவும் வழிகாட்டிபுவராகவும் இருக்க முடியும். எனவே, வழிகாட்டிடல் என்பது, மேலும் முழுமையானதாகவும், சிக்கலானதாகவும்,

இலட்சிய நோக்கினை நிறைவேற்றுவதை அடிப்படையாகக் கொண்டதாகவும் இருக்கும்.

5:06:4 வழிகாட்டிபுவரின் பங்குபணிகளும் பொறுப்பு-களும் (Role and Responsibilities of a Mentor)

5:06:4:01 வழிகாட்டிபுவரின் பங்குபணிகள் (Role of a Mentor)

சவால்களை வெற்றிகொள்ளவும் அல்லது ஓர் இலக்கை அடையவும் மக்களுக்கு உதவவும் மற்றும் வழிகாட்டிடவும் வழிகாட்டிபுதல்கள் வடிவமைக்கப்பட்டுள்ளன. இது, நடுத்தர வயதினருக்கு தொழில்முறை வழிகாட்டிபுவராக (Professional mentor) அமைந்து, தொழில்சார் வாழ்க்கையில் உதவிடுவதாக அமைந்திடும். முன்னேறுவதற்கு குழந்தைகளுக்கு, 'வழிகாட்டி-புவரது பங்கு' (Mentor's role) என்பது வழக்கமாக ஒரு முன்மாதிரியாக செயல்படுவதாகவும், அல்லது அவர்களது சுயமதிப்பை மேம்படுத்துவதற்கு ஆதரவளிப்பதாகவும், அல்லது குழந்தைகளது பிரச்சனைகளுக்கு அவர்களுடன் பேசித் தீர்வு காண்பதாகவும் இருப்பதாகும்.

ஒரு வழிகாட்டிபுவர் :

- குழந்தைகள் தம்மைப் பின்பற்றக்கூடிய ஒரு நேர்மறை முன்மாதிரியாளராகவும், தம் கருத்துகளை குழந்தைகள் உள்ளீர்த்துக் கொள்பவர்களாகவும் செயல்படுவார்.
- குழந்தைகளது நம்பிக்கையையும் சுய மதிப்பையும் மேம்படுத்திடுவார்.
- உணர்வுரீதியான ஆதரவு அளிப்பார்.

iv) குழந்தைகளது தனிப்பட்ட வளர்ச்சிக்கு (Personal development) உதவுவார்.

v) குழந்தைகள் தமது தனிப்பட்ட இலக்குகளை அடைய, உதவியும் வழிகாட்டலும் வழங்குவார்.

vi) அவருடன் அரட்டையடிக்கவோ அல்லது விளையாடவோ ஒரு நட்பு முகமாக (Friendly face) விளங்குவார்.

வெளிப்படையான விவாதத்தை ஊக்குவிக்க, வழி-காட்டிபுதல் அமர்வுகள் பெரும்பாலும் இறுக்கமற்ற, முறைமை-யற்ற இயல்பான குழுவில் நடைபெறுகின்றன.

5:06:4:02 ஒரு வழிகாட்டிபுவரின் முக்கியப் பொறுப்புகள் (Responsibilities of a Mentor)

வழிகாட்டிடும் ஆசிரியரது முக்கியப் பொறுப்புகள், ஆசிரியர் வழிகாட்டிபுதலில் சிறந்து விளங்கத் தேவைப்படும் தகுதிகளைச் சுற்றியே உள்ளன. இவை கீழ்க்கண்ட ஐந்து பிரிவுகளில் வகைப்-படுத்தப்படக்கூடியவை ஆகும். (i) ஒழுங்கமைத்தல் (Organi- sation), (ii) தகவல் பரிமாற்றம், (iii) மாணவர்கள் தம் மனதில் உள்ளவற்றை வெளிப்படுத்திடுவதற்கான வாய்ப்புகளை உருவாக்கல், (iv) தொழில்சார் திறமை மற்றும் அனுபவம் மற்றும் (v) மனிதர்களிடையே உறவாடுவதற்கான திறன்கள் (Interpersonal skills).

i) ஒழுங்கமைத்தல் (Organisation)

1. வழிகாட்டிபுவர் தனது செயல்பாடுகளை ஒழுங்கமைத்து, முறையான திட்டமிடலின்படி பட்டியலிடுதல்; ஆனால் பட்டியலிடும்போது, அதை நெகிழ்வுத்தன்மை கொண்ட-தாக வைத்துக் கொள்ளல்.

2. தகவல் தெரிவித்தல், திட்டமிடல் மற்றும் மதிப்பிடுதலுக்கு, முன்கூட்டியே நேரம் ஒதுக்கிடும் ஏற்பாட்டைக் கொண்டிருத்தல்.
 3. கேள்விகள், யோசனைகள் (Ideas), இரண்டகநிலைகள் (dilemmas) ஆகியவற்றுடன் வழிகாட்டிடுபவர் நன்கு தயாராக வருதல்.
 4. திட்டமிடப்பட்ட நேர ஒதுக்கீடுகளிலிருந்து வழிகாட்டிடுபவரை விலகிடச்செய்யும் முன்னுரிமைகளை அவர் அங்கீகரித்தல் (Recognizing priorities) மற்றும் மாற்று-களை (alternatives) நிறுவுதல்.
 5. நேரத்தை திறமையாகக் கையாளல்.
- ii) தகவல் பரிமாற்றம் (Communication)
1. பயனுள்ள கற்பித்தல் உத்திகளை தெளிவுறக் கூறும் ஆற்றல்.
 2. கவனமுடன் கேட்டல்.
 3. ஆழ்ந்து சிந்திப்பதையும், புரிந்து கொள்வதையும் தூண்டும் வினாக்களைக் கேட்டல்.
 4. விமர்சனங்களை நேர்மறை (Positive) மற்றும் நற்பய-னளிக்கும் (Productive) வழிகளில் வழங்குதல்.
 5. மின்னஞ்சல் (email), வாட்ஸ்அப் (Whats App) போன்ற தொழில்-நுட்பங்களை பயனுள்ள வழிகளில் பயன்படுத்துதல்.
 6. கற்பிப்பதற்கான உற்சாகத்தையும் வேட்கையையும் (Passion) கொண்டிருத்தல்.
 7. விவேகமுள்ளவராகவும், இரகசியத்தைக் காப்பாற்று-வராகவும் இருத்தல்.

- iii) மாணவர்கள் தம் மனதில் உள்ளவற்றை வெளிப்படுத்து-வதற்கான வாய்ப்புகளை உருவாக்கல் (Creating Opportunities for Students to open-up)
1. வகுப்பறை விவாதத்தில் மாணவர்கள் பங்கேற்பதையும், வழிகாட்டிடுதல் அமர்வுகளில் உரையாடல்களைத் துவக்கு-வதையும் ஊக்குவித்தல்.
 2. புதிய கருத்துகளை பரிசீலிக்க திறந்த மனதுடனிருத்தல்.
 3. மாணவர்களின் சிந்தனைக்கு துணைபுரியும், துருவி ஆராய்ந்திடும் வினாக்களைக் கேட்டல்.
 4. புதுக் கருத்துகளுக்கான நியாயங்களையும் (Justifications), அவற்றின் பின்னால் உள்ள காரணங்களையும் (Rationales) தரவுகளுடன் (Data) கேட்டல்.
- iv) தொழில்சார் திறமை மற்றும் அனுபவம் (Professional Competence and Experience)
1. குழந்தைகளிடம் நட்பு பாராட்டும் ஆசிரியராய் இருத்தல்.
 2. கற்பித்தல் முறைகளிலும் பாடப்பொருளிலும் மிகச்சிறந்த அறிவைப் பெற்றிருத்தல்.
 3. சக பணியாளர்களால் தலைசிறந்த ஆசிரியர் என்று மதிக்கப்படல்.
 4. தனது கற்பித்தல் திறன்களில் நம்பிக்கை கொண்டிருத்தல்.
 5. சிறந்த வகுப்பறை மேலாண்மைத் திறன்களை வெளிப்-படுத்துதல்.
 6. தொழில்முறைத் தொடர்பு வலையத்தைப் (Network of Professional contacts) தொடர்ந்து பராமரித்தல்.

7. பள்ளி மற்றும் ஆசிரியர் கழகத்தின் கொள்கைகளையும் நடைமுறைகளையும் புரிந்து கொண்டிருத்தல்.
8. தனது அறிவையும் திறன்களையும் வளர்த்துக் கொள்ள தொழில்முறை மேம்பாட்டில் ஈடுபடல்.
9. வகுப்பறை நடைமுறைகளை மிக கவனமாக பின்பற்றிடு-பவராயிருத்தல்.
10. இதர ஆசிரியர்களுடனும் நிர்வாகிகளுடனும் நன்கு இணைந்து செயல்படல்.

v) மனிதர்களிடையே உறவாகும் திறன்கள் (Interpersonal Skills)

1. நம்பகமான தொழில்முறை உறவை தொடர்ந்து பேணுதல்.
2. மாணவனது உணர்வுசார்ந்த மற்றும் தொழில்முறை தேவைகளுக்கு (Emotional and professional needs) எவ்வாறு தனது அக்கறையை வெளிப்படுத்துவது என தெரிந்து வைத்திருத்தல்.
3. பலதரப்பட்ட கலாச்சாரங்களிலிருந்து வரும் மாணவர்களுடன் நன்கு செயலாற்றல்.
4. அனைத்து மாணவர்களையும் மரியாதையுடன் நடத்துதல்.
5. எளிதில் அணுகக்கூடியவராக இருத்தல்; மற்றவர்களுடன் மனநெருக்கத்தை (Rapport) எளிதில் ஏற்படுத்திக் கொள்வவராய் இருத்தல்.
6. பொறுமையைக் கடைப்பிடிப்பவராயிருத்தல்.

5:06:4:03 வழிகாட்டிடுதலின் நன்மைகள் (Benefits of Mentoring)

- i) வழிகாட்டிடும் ஆசிரியர் மற்றும் மாணவர்களிடையே வலுவான உறவை வளர்க்கிறது.

- ii) மாணவர்களிடம் உயர் சுயமதிப்பையும் நம்பிக்கையையும் உருவாக்குகிறது.
- iii) மாணவர்களிடையே மதுப்பழக்கம், போதைப்பொருள் பழக்கம் ஆகியவற்றிற்கு அடிமையாதலின் ஆபத்தைக் குறைக்கிறது.
- iv) மாணவர்களின் நடத்தையை, வீட்டிலும் பள்ளியிலும் மேம்படுத்துகிறது.
- v) மாணவர்களின் பள்ளிச் செயல்பாட்டை (School performance) மேம்படுத்துகிறது.
- vi) மாணவர்கள் ஆரோக்கியமான வாழ்க்கைத் தெரிவுகளை (Healthier life choices) மேற்கொள்ள உதவுகிறது.
- vii) தமது பணிக்கால இலக்குகளை (Career goals) அடையாளம் காணவும், அடையவும் மாணவர்களுக்கு உதவுகிறது.
- viii) மாணவர்களை ஊக்குவிக்கிறது மற்றும் அவர்களது தனிப்பட்ட மேம்பாட்டில் (Personal development) வலிமையூட்டுகிறது (Empowers).
- ix) மாணவர்கள் தாம் பாதுகாப்பாகவும் பத்திரமாகவும் இருப்பதாக உணர்ச்செய்கிறது.

சுருங்கக் கூறின், வழிகாட்டிடுதல் என்பது, மாணவர்கள் தமது ஆற்றல் வளத்தை உயரளவு அதிகரிக்கவும் தமது திறன்களை மேம்படுத்திக் கொள்ளவும், தமது செயல்பாட்டினை (Performane) மேம்படுத்திக் கொள்ளவும், மற்றும் தாம் ஆகவேண்டும் என விரும்பிய மனிதராக உருவாகவும், தமது கற்றலை தர்மே நிர்வகிக்கவும், மாணவர்களுக்கு ஆதரவளித்தல் மற்றும் ஊக்கமளித்தல் தொடர்பானது ஆகும்.

5:06:4:04 குழந்தைகளது பாதுகாப்பில் வழிகாட்டிடுபவரின் பங்குபணிகள் (Role of Mentor in the Protection of Children)

புறக்கணிப்பு, வன்கொடுமை, வன்முறை மற்றும் சுரண்டலுக்கு குழந்தைகள் எங்கும் ஆளாகக் கூடும். சில வன்கொடுமைகள் பள்ளி வளாகத்தில் நிகழக்கூடும், குழந்தைகள் அனுபவிக்கும் பெரும்பாலான துயர்கள் வீட்டிலோ அல்லது பள்ளிசாரா குழல்களிலோதான் நிகழ்கின்றன. வகுப்பில் உள்ள ஒரு குழந்தை, பள்ளிக்கு வெளியே நிகழ்ந்த வன்முறை / வன்கொடுமை / சுரண்டலுக்கு ஆட்பட்டிருக்கக் கூடும். ஒரு வழிகாட்டிடுபவராக, ஆசிரியர் அவற்றைப் புறந்தள்ள முடியாது. மாறாக அவர் / அவள் அப்பிரச்சனையை புரிந்துகொள்ள நேரத்தைச் செலவிடும்போதும் மற்றும் அதற்கான சாத்தியமான தீர்வுகளை ஆராய முடியும்போதுதான், சாத்தியமாகும். வழிகாட்டிடுபவர் குழந்தையைப் பாதுகாப்பது தனது கடமை என்பதையும் பள்ளியைவிட்டு வெளியே சென்றவுடன் தனது இக்கடமை முடிந்துவிடவில்லை என்பதையும் எப்போதும் உணர வேண்டும். பள்ளி அமைப்பை விட்டுச் சென்ற குழந்தையின் வாழ்க்கையை வழிகாட்டிடுபவரது நேர்மறை இடைவினைகளால் மாற்ற முடியும். வழிகாட்டிடுபவர், அதற்காகத் தன்னைத் தயார்படுத்திக் கொள்ள வேண்டும் மற்றும் அவர்களது பிரச்சனைகள் குறித்தும், மேலும் அதற்கு உதவ என்ன செய்ய வேண்டும் என்பது குறித்தும் தெரிந்து கொள்ள வேண்டும்.

5:07 ஆசிரியர்களுக்கான நேர்மறை ஒழுக்க நடப்பங்கள் (Positive Discipline Techniques for Teachers)

5:07:1 "நேர்மறை ஒழுக்கம்" என்பதன் கருத்தாக்கம் (Concept of Positive Discipline)

நேர்மறை ஒழுக்கம் என்பது உளவியல் அடிப்படையிலான

ஒரு படிமம் (Model), ஆகும். இது வகுப்பறையில் எதிர்-பார்க்கப்படும் நடத்தைகளைக் கற்கவும் பழக்கப்படுத்திக் கொள்ளவும் அனுமதிக்கிறது. அதே வேளையில் தமது வயதுக்கு -வந்தவராகும் பாதையில் (Path to adulthood) சிறந்த தெரிவு -களை (Choices) மேற்கொள்ள கற்பிக்கிறது. வகுப்பறையில் தவறாக நடந்து கொள்ளும் மாணவர்களை சமாளிக்க, தண்டனை மற்றும் பரிசுகளை பயன்படுத்துவதைவிட, நேர்மறை ஒழுக்கம் ஒரு மிகவும் பயனுள்ள வழியாகும்.

டாக்டர் ஜேன் நெல்சன் (Dr. Jane Nelson) குறிப்பிடும் "நேர்மறை ஒழுக்கம்" குறித்த ஐந்து கோட்பாடுகளாவன:

1. இது கனிவானது மற்றும் அதே சமயம் கண்டிப்பானது.
2. இது குழந்தைகள், தாம் மற்றவர்கள் உடன் இருக்கும் உணர்வையும் முக்கியத்துவத்தையும் உணர உதவுகிறது.
3. இது நீண்ட காலத்திற்கு பயனளிக்கக் கூடியது.
4. சிறந்த பண்புகளை உடையோராக விளங்கிட குழந்தைகளுக்கு மதிப்புமிக்க சமூக மற்றும் வாழ்க்கைத் திறன்களைக் கற்பிக்கிறது.
5. இது, குழந்தைகள் தாம் எந்தவகையில் திறமை வாய்ந்தவர்கள் என்பதை கண்டுபிடிக்கவும், தமது தனிப்பட்ட சக்தியை ஆக்கபூர்வமான வழிகளில் பயன்படுத்தவும், குழந்தைகளுக்கு அழைப்பு விடுகிறது.

5:07:1:01 வகுப்பறை ஒழுக்க நடப்பங்கள் (Classroom Discipline Techniques)

வகுப்பறையில் ஒரு மாணவன் தவறாக நடந்துகொண்டால், அந்த தவறான நடத்தையை குறைத்திடுவதற்கு அல்லது நீக்கிடுவதற்கு பயன்படுத்தக்கூடிய சில நடப்பங்களை ஆசிரியர்கள் அறிந்திருக்க வேண்டும். வகுப்பறையில் தவறாக நடந்து

கொள்வது முதல், ஒப்படைப்புகளை முடிக்காது வரையிலான, தேவையற்ற நடத்தைகளைச் சமாளிக்க, தண்டனை, ஒழுக்க - நெறிப்படுத்துதல் அல்லது சில நேரங்களில் பரிசுகளைப் பயன்படுத்துவது உள்ளிட்ட பல வழிகள் உள்ளன. எனினும் வகுப்பறையில் தவறாக நடந்துகொள்ளும் மாணவர்களைச் சமாளிக்க உதவும் பயனுள்ள முறை "நேர்மறை ஒழுக்க நுட்பங்களைப்" பயன்படுத்துவதாகும். அமெரிக்க குழந்தை மருத்துவ அகாடமி (American Academy of Pediatrics) பலவகையான நேர்மறை ஒழுக்க நுட்பங்கள் உள்ளதாகவும், தவறான நடத்தையைத் தடுத்திட மற்றும் குறைத்திட, எந்தவொரு நுட்பத்தை பயன்படுத்தினாலும் அது பயனுள்ளதாக இருக்க கீழ்க்கண்டவற்றை அறிந்திருக்க வேண்டும் எனக் குறிப்பிடுகிறது.

- மாணவரும் ஆசிரியரும், பிரச்சனைக்குரிய நடத்தை (Problem behaviour) என்ன என்பதையும் மற்றும் தவறான நடத்தைக்கு, எதிர்பார்க்கப்படும் பின்விளைவுகளையும் புரிந்துகொள்ளல்.
- தவறான நடத்தை நிகழும் ஒவ்வொரு முறையும், பொருத்தமான பின்விளைவுகளையும் தொடர்ந்து பயன்படுத்திடல்.
- நுட்பங்கள் வழங்கப்படும் விதம் முக்கியமானது (அமைதியாக / ஆக்ரோஷமாக).
- இது ஒரு குறிப்பிட்ட விளைவுக்கான காரணத்தை மாணவர்களுக்கு அளித்து, அவர்கள் கற்க உதவுகிறது.

பெரும்பாலான குழந்தைகளில், தண்டனை அல்லது பரிசுகளைப் பயன்படுத்துவது தேவைப்படாது. ஏனெனில் பெரும்பான்மையான பிரச்சனைகள் அல்லது தவறான நடத்தைகளை, நேர்மறை ஒழுக்க நுட்பங்களைப் பயன்படுத்துவதன் மூலமே சமாளிக்க முடியும்.

5:07:1:02 தண்டனை மற்றும் நேர்மறை ஒழுக்கம் ஆகியவற்றிற்கிடையேயான வேறுபாடு (Difference Between Punishment and Positive Discipline)

தண்டனை என்பதன் பொருள் எளியது - அது தவறாக நடந்து கொள்ளும் அல்லது விதியை மீறும் மாணவன் மீதான நடவடிக்கை அல்லது அவனுக்கு விதிக்கப்பட்ட அபராதம் (Penalty) ஆகும். எனினும் மாணவன் மீதான இதன் தாக்கம், உடல்சார் அல்லது உணர்வுசார் வலியைத் தூண்டுவது முதல், எதிர்கால தவறான நடத்தைகளைக் குறைப்பதில் பயன்தராது வரை, கேடு விளைவிக்கக் கூடியது. இரு வேறுவிதமான வழிகளில் மாணவர்களின் நடத்தையைக் கட்டுப்படுத்த தண்டனை பயன்படுத்தப்படுகிறது.

1. எதிர்மறையான ஒழுக்கம் என்பது சொல்சார்ந்த மறுப்பு (Verbal disapproval) மற்றும் கடிந்துரைத்தலை (Reprimands) உள்ளடக்கியது.
2. உடல் ரீதியான தண்டனை என்பது கடுமையான உணர்வு -சார் அல்லது உடல்சார் வலியை உள்ளடக்கியது.

பிரச்சனைகளைத் தீர்க்க, வன்முறை சாத்தியமான விருப்பத் தோவாக இருக்க முடியாது என்பதை உடல் ரீதியான தண்டனை உணர்த்துகிறது. மாற்றாக, நேர்மறை ஒழுக்கம் என்பது, ஒரு மாணவனுக்கு நடத்தை நெறிமுறைகளுக்கு அல்லது விதிகளுக்கு கீழ்ப்படிதல் என்பதை சொல்லிக் கொடுக்க, குறுகிய கால மற்றும் நீண்ட கால பயிற்சியளித்தலை அல்லது கற்பித்தலை மேற்கொள்ளும் நடைமுறையாகும். மாணவர்களின் நடத்தையைக் கட்டுப்படுத்துவதற்குப் பதிலாக, ஆசிரியர்கள் "நேர்மறை

ஒழுக்கத்தை" பயன்படுத்தி, சுயக்கட்டுப்பாடு மற்றும் நேர்மறை - யான தெரிவுகளை மேற்கொள்ளல் மூலம் குழந்தையின் நடத்தைகளை உருவாக்கிடலாம்.

அமெரிக்காவில் உள்ள "ஆசிரியர்களே ஒன்றுபடுங்கள்" (Teachers Unite) என்னும் பொதுப்பள்ளி ஆசிரியர்களுக்கான இயக்கத்தின் கூற்றுப்படி, சமூக நீதி, இடைநீக்கம், தீவிர கண்காணிப்பு (Aggressive policing), மற்றும் எதிர்வினை (reactive) உத்திகள் போன்ற மாணவர்களை தண்டிக்கக்கூடிய (Punitive) தண்டனைகள், மனித உரிமைகளுக்கு எதிராக செயல்படுவதோடு, உண்மையான பிரச்சனைமீது நடவடிக்கை மேற்கொள்ளத் தவறுகிறது. எனினும், தடுப்பு மற்றும் ஆக்க-பூர்வமான அணுகுமுறைகளைப் பயன்படுத்தும் நேர்மறை ஒழுக்கம், நேர்மறையான பள்ளிச் சூழ்நிலையை உருவாக்குவதோடு, மாணவர்களுக்கு மோதல் தீர்வு (Conflict resolution) மற்றும் நடத்தைத் திறன்களைக் கற்றுக் கொடுக்கிறது. இறுதியில், நேர்மறை ஒழுக்கம், தண்டனை போன்ற அர்த்தமற்ற மற்றும் வலிமிக்க (Painful) பின்விளைவுகளைப் பயன்படுத்தாது, குழந்தைகளை ஊக்கப்படுத்துவதன் மூலம் நன்னிலைப்படுத்த (shape) உதவுகிறது.

5:07:1:03 நேர்மறை ஒழுக்க நுட்பங்கள் (Positive Discipline Techniques)

நேர்மறை ஒழுக்கத்துடன் நல்ல நடத்தையை வலுப்படுத்த, ஆசிரியர்கள் பயன்படுத்தக்கூடிய கீழ்க்கண்டவை உள்ளிட்ட ஏராளமான நுட்பங்கள் உள்ளன.

1. கல்வியாண்டின் துவக்கத்திலேயே வகுப்பறை ஒழுங்கு நியதிகளை நிர்ணயிக்கவும் (Set the classroom rules at the start of the year)

கல்வியாண்டின் துவக்கத்திலேயே ஆசிரியர் வகுப்பறை

ஒழுங்குநியதிகளை கட்டாயம் நிர்ணயிக்க வேண்டும் மற்றும் எவை அனுமதிக்கப்படும் எவை அனுமதிக்கப்படாது என்பதை மாணவர்களுக்கு தெளிவாக விளக்க வேண்டும். மேலும் ஆசிரியர் மாணவர்களிடம் நிலையான எதிர்பார்ப்புகளைக் கொண்டிருக்க (Consistent expectations) வேண்டும்.

2. மாணவர்களுக்கு கியலக்கூடிய கிலக்குகளை நிர்ணயிக்கவும் (Set Manageable goals for students)

ஒரு மாணவன், அவனது வேலை கடினமானதாகவோ அல்லது மிக நீண்டதாகவோ இருப்பதாக முறையிடும் பட்சத்தில், ஆசிரியர் குறுகியகால இலக்குகளையே நிர்ணயிக்க வேண்டும்.

3. பரிசு அல்லது பாராட்டின் மூலம் பொருத்தமான நடத்தையை வலுப்படுத்த வேண்டும்.
4. மோதல்களின்போது (During conflict) நடுநிலைமை வகிக்க வேண்டும்.
5. மாணவர்கள் கூறுவதை செவியடுக்க நேரம் ஒதுக்கவும் (Make time to listen)

மாணவர்கள் தமது வேலை குறித்துப் புலம்பும்போது (moaning), அந்த வேலை அவர்களது ஆற்றலுக்கு அப்பாற்பட்டு, அவர்களால் முடிக்க முடியாத ஒன்று என்பதைக் காட்டிலும், தோல்வி பயமே அதற்கு முக்கிய காரணம் ஆகும். மாணவர்களது கவலைகளை ஆசிரியர் புறந்தள்ளாது, அவர்களது பிரச்சனை என்னவென்று கூற நேரம் அளிக்க வேண்டும். மாணவர்கள் கூறுவதை சில நிமிடங்கள் கேட்பது வியக்கத்தக்க விளைவுகளைத் தரும்.

6. நல்ல நடத்தைக்கு முன்மாதிரியாக விளங்கவும் (Model Good Behaviour)

மாணவர்களுக்கு ஆசிரியர் ஒரு நேர்மறை முன்னுதாரண

—மாக விளங்குவதே மாணவர்களிடம் நன்னடத்தையை ஊக்குவிப்பதற்கான முக்கிய திறவுகோலாகும். ஆசிரியர் கண்ணியமாகவும், மாணவர்கள் முன்வைக்கும் விவாதங்களை (arguments) அமைதியாக அணுகவும், விவாதத்தின் எந்த நிலையிலும் நிதானத்தை இழக்காமலும், அமைதியாகப் பேசவும் அக்கறை—யுள்ளவராகவும், மாணவர்களை அவ்வாறே இருக்க வேண்டும் என எதிர்பார்ப்பவராகவும் இருக்க வேண்டும்.

7. ஏற்கக்கூடிய மாற்றுக்களை மாணவர்களுக்கு வழங்கவும் (Provide Students with acceptable alternatives)

நிதானம் இழக்கும் மாணவர்களுக்கு தங்களை அமைதிப்படுத்திக் கொள்வதற்கான வழிகளையும், அவர்களது விரக்தியை வெளிப்படுத்த பொருத்தமான வார்த்தைகளை எவ்வாறு பயன்படுத்த வேண்டும் என்பதையும், அவர்களுக்கு கற்பிக்க வேண்டும். பள்ளிகள் அடிக்கடி மாணவர்களது உரிமைகளை மறுத்தும், அல்லது அவர்களுக்கு ஒப்புக்கொள்ளக்கூடிய மாற்றுக்களை சொல்லிக் கொடுக்காமலும், அதனை பயிற்சிசெய்ய வாய்ப்பளிக்காமலும், மாணவர்களைத் தண்டிக்கின்றன. கற்றுக் கொள்ளவும், பயிற்சி செய்யவும் வாய்ப்புகளில்லாத நிலையில் மாணவர்கள் தங்களை மேம்படுத்திக் கொள்வது என்பது இயலாததாகும்.

8. சுற்றுப்புறத்தில் உள்ள கவனச் சீதறவை ஏற்படுத்தும் பொருள்களை அகற்றவும்.
9. மாணவனின் தவறான நடத்தைக்கான மூல காரணத்தைத் தேடிக் கண்டுபிடித்து அதனை அகற்ற முயற்சிக்கவும்.
10. மாணவர்களுக்கான தனிநபர் திட்டங்களை (Individual Plans) உருவாக்கிடவும்.
11. மாணவர்கள் தங்களது உணர்வுகளையும் உணர்ச்சிகளையும் சரிப்படுத்துவதற்கு வசதியான காலத்தையும்

இடத்தையும் மாணவர்களுக்கு வழங்க, கதாபாத்திரத்தை ஏற்று நடத்தலை (role play) முயற்சிப்பது இதற்கான ஓர் உத்தியாகும். ஏற்றுக்கொள்ளக்கூடிய நடத்தையை வகுப்பில் பயிற்சி செய்திடலையும், கதாபாத்திரங்களை தலைகீழாக மாற்றிக் கொண்டு நடத்தலையும் (Role reversal) மேற்கொள்ளலாம். நீங்கள் ஏற்க மறுக்கும் செயலைச் செய்யும் மாணவனாக, ஆசிரியரும், என்ன செய்ய வேண்டும் என ஆசிரியர் விரும்புவதை, மாணவன் அவருக்கு பயிற்சி கொடுப்பதாகவும் தம்மை ஊகித்துக்கொண்டு நடத்து, போதுமான அளவு புதிய நடத்தை வெளிப்படுவதாகத் தெரியும் வரையில் பயிற்சியைத் தொடரவும்.

12. கண்காட்டாமல் முறைத்துப் பார்க்கவும் (Give a hard stare)

மாணவர்கள் ஒருவரையொருவர் திசை திருப்பி (Distracting each other) குழப்பம் விளைவிக்கும்போது, ஆசிரியர் நுட்பமான (Subtle) உத்திகளைப் பயன்படுத்த வேண்டும். மாணவன் தவறு செய்யும் பட்சத்தில் கற்பித்தலை சிறிது நிறுத்தி, தனது புருவத்தை உயர்த்தி, ஆசிரியர் அவன் செயலைப் பார்த்துவிட்டார் என்பதை அவன் / அவள் உணரும் வரை, அவன் / அவளை முறைத்துப் பார்க்கவும். இது குறும்பில் ஈடுபடும் மாணவனை நோக்கி, சத்தமாக கத்துவதை (Shouting) காட்டிலும் மிகவும் பயனுள்ளதாக இருக்கும்.

13. சொல்லாறாக குறிப்பு அளித்தல் (Non-verbal Cuing)

பொருத்தமான சைகைகளையும் (Gestures), தலையசைத்தல், புன்னகை செய்தல் மற்றும் மாணவனின் கண்களை நேராக உற்றுப்பார்த்தல் போன்ற உடல்மொழியையும் (Body language) மதிப்புமிக்க தகவல் பரிமாற்றத்திற்குப் பயன்படுத்த வேண்டும்.

முக பாவனைகள், உடல் தோரணைகள் மற்றும் கை சமிக்கைகள் போன்ற சொல்சாரா குறிப்புகளையும் பயன்படுத்தலாம்.

14. பாராட்டைப் பயன்படுத்துதல் (Use of Praise)

மாணவர்கள் கடினமாக உழைக்கும்போதும், குழு வேலையில் குழு உணர்வை (Team spirit) வெளிப்படுத்தும்போதும், கேட்கப்பட்ட கேள்விகளுக்கு பொருத்தமான விடை அளிக்கும் போதும், மற்றும் நல்ல நடத்தையை வெளிப்படுத்தும்போதும், மாணவர்களைப் பாராட்டுவது அவர்களை மிகவும் உற்சாகப்படுத்துவதோடு, தங்களது செயல்திறன் மற்றும் நடத்தையை மேம்படுத்திக் கொள்ளவும் ஊக்குவிக்கிறது.

15. ஆதரவாக இருத்தல் (Being Supportive)

மாணவர்களிடமிருந்து என்ன எதிர்பார்க்கப்படுகிறது என்பதை அவர்கள் அறியாதபோதுதான், பிரச்சனைகள் பெரும்பாலும் எழுகின்றன. வகுப்பிலும் அல்லது குழுவிலும் எந்தவொரு வேலையையும் துவங்கும் முன்னர், மாணவர்கள் அந்த வேலையைப் பற்றி புரிந்து கொள்கிறார்கள் என்பதை உறுதி செய்துகொள்ள, ஆசிரியர் அவ்வேலையைப்பற்றி சில மணித்துளிகள் அவர்களிடம் பேசவேண்டும். அவர்கள் அதைப் புரிந்து கொள்ள சிரமப்பட்டால், அந்த வேலையுடன் தொடர்புடைய சில படங்களைக் காட்டலாம். அல்லது சில முக்கிய வார்த்தைகளை (Key words) அளித்து அவர்களை தொடங்கச் செய்யலாம். இவ்வாறு, ஆசிரியர் மாணவர்களுக்கான வேலையை தானே செய்யாது மாணவர்களுக்கு உதவிபெவராக இருக்கலாம்.

மேலே குறிப்பிடப்பட்ட நேர்மறை நடப்பங்களை பயன்படுத்துவது, ஆசிரியர்கள் நேர்மறையான வகுப்பறைச்சூழலை பராமரிக்கவும், உள்ளடக்கிய கற்றல் சூழலை (Inclusive learning

environment) ஏற்படுத்திடவும் உதவும். உண்மையில், குறிப்பிட்ட குழந்தை குறித்து நடவடிக்கை மேற்கொள்ளும்போது, பயனளிக்கும் ஒரு நேர்மறை ஒழுக்க திட்டத்தை (Positive discipline plan) உருவாக்க, பராமரிப்பாளர்களுடனும், குழந்தையுடனும் நெருக்கமாக செயலாற்றுவது முக்கியமானது. நேர்மறை ஒழுக்கத்தின் முக்கியமான பகுதிகளில் ஒன்று, வகுப்பறை, வீடு மற்றும் எல்லா இடங்களிலும் எதிர்பார்க்கப்படுவதை நிறைவு செய்யும் புதிய நடத்தைகளை மாணவர்கள் கற்க உதவுவது ஆகும்.

5:07:104 நேர்மறை ஒழுக்கத்தின் நன்மைகள் (Benefits of Positive Discipline)

நேர்மறை ஒழுக்க நடப்பங்களைப் பயன்படுத்துவது, வகுப்பறையில் உள்ள பெரும்பாலான சவால்களை ஆசிரியர்கள் வெற்றி கொள்ள உதவுவதோடு, மாணவர்கள் வருங்காலங்களில் சிறந்த தெரிவுகள் (Choices) குறித்து கற்கவும், அவற்றை, எதிர்காலத்தில் பயன்படுத்திடவும் உதவுகிறது. உண்மையில், வகுப்பறையில் நேர்மறை ஒழுக்கத்தைப் பயன்படுத்துவது, வகுப்பறையில் கல்விசார் அனுபவத்தை (Academic Benefits) அதிகரிப்பது மட்டுமின்றி, கீழ்க்கண்டவை உள்ளிட்ட நன்மைகளையும் அளிக்கிறது.

- மாணவர்கள் ஆசிரியரிடம் மரியாதை காட்டுவர்.
- மாணவர்கள் தமது வேலைகளில் ஈடுபாடு காட்டுவர்.
- குறைவான ஒழுங்கு நடவடிக்கைகளே (Disciplinary measures) தேவைப்படும்.
- குறைவான இடைநீக்கங்கள் (Suspensions) மற்றும் வெளியேற்றங்கள் (Expulsions) நிகழும்.

- மாணவர்கள் விதிகளை நியாயமானதாகப் பார்க்பார்.
- மாணவர் வருகையில் (Attendance) முன்னேற்றம் ஏற்படும்.

இவை, நேர்மறை ஒழுக்க நுட்பங்களை வகுப்பறையில் பயன்படுத்துவதன் மூலம் காணப்படும் சில நன்மைகளே ஆகும். இதற்கும் மேலாக, இதன் நன்மைகள் வகுப்பறையையும் தாண்டி, வீட்டு வாழ்க்கை, விளையாட்டுப் போட்டிகள் மற்றும் மாணவனது சுற்றுப்புறம் வரையிலும், அனைவரையும் மதித்தல் முதல் பல்வேறு சமூக சூழல்களில் சமூக நியதிகளைப் (Social norms) புரிந்து கொள்வது வரையிலும் நீள்கிறது.

5:08 குழந்தைகளது உரிமைகளைப் போற்றிக் கொண்டாடுவதற்கான திறன்கள் (Skills for Celebrating Child Rights)

5:08:1 'ஆசிரியர் குழந்தைகளது உரிமைகளைப் போற்றிக் கொண்டாடுதல்' என்பதன் பொருள் (Meaning of Child Rights Celebration by Teacher)

5:08:101 குழந்தைகளின் உரிமைகள் (Child Rights)

ஐ.நா. மாநாடு, குழந்தைகளது வாழ்க்கையின் அனைத்து அம்சங்களையும் 54 ஷரத்துகளில் உள்ளடக்கி, உலகெங்கிலும் உள்ள குழந்தைகளுக்குரிய குடிமை, அரசியல், பொருளாதார, சமூக மற்றும் கலாச்சார உரிமைகளை வரையறுக்கிறது. அனைத்து குழந்தைகளும் அவர்களது அனைத்து உரிமைகளையும் அனுபவிக்க, வயது வந்தோரும் அரசாங்கங்களும் எவ்வாறு பாடுபட வேண்டும் என்பதையும் விளக்குகிறது.

ஒவ்வொரு குழந்தையும், தனது அல்லது தனது பெற்றோர் அல்லது சட்டபூர்வமான பாதுகாவலரது இனம், நிறம், பாலினம், மொழி, மதம், அரசியல் அல்லது இதர கருத்து கொண்டிருப்பது, ஒரு குறிப்பிட்ட நாட்டின் குடியரிமையுடையவர் (National), இன ரீதியான அல்லது சமூக ரீதியான தோற்றம் (ethnic or Social origin), சொத்து, இயலாமை, பிறப்பு அல்லது இதர தகுதிநிலை (Status) ஆகிய எந்தவிதமான பாகுபாடுமின்றி உரிமைகள் பெற்றவர்கள் ஆவர் (ஷரத்து 2).

மாநாட்டின் ஷரத்துகளை ஒட்டுமொத்தமாக கவனத்தில் கொள்ள வேண்டும். எல்லா உரிமைகளும் ஒன்றோடொன்று தொடர்பு கொண்டவை; எந்தவோர் உரிமையும் மற்ற ஒன்றைவிட முக்கியத்துவம் பெற்ற ஒன்றல்ல. ஒய்வெடுக்க மற்றும் விளையாடுவதற்கான உரிமை (ஷரத்து 31) மற்றும் கருத்து சுதந்திரம் (ஷரத்து 13) ஆகிய இரண்டும் வன்முறையிலிருந்து பாதுகாப்பாக இருப்பதற்கான உரிமை (ஷரத்து 19) மற்றும் கல்வி பெறுவதற்கான உரிமை ஆகியவற்றைப் போன்றே சரிசம முக்கியத்துவம் வாய்ந்தவை.

மாநாட்டு ஷரத்துகளில் நான்கு ஷரத்துகள் சிறப்பு மிக்கவை -யாகப் பார்க்கப்படுகின்றன. அவை "பொதுக் கோட்பாடுகள்" என அழைக்கப் பெறுகின்றன. அவை, மற்ற அனைத்து ஷரத்துகளின் உட்பொருள்களையும் விளக்குகின்றன மற்றும் மாநாட்டின் அனைத்து ஷரத்துகளையும் நிறைவேற்றுவதில் அடிப்படையான பங்காற்றுகின்றன. அவையாவன:

1. பாகுபாடின்றிமை (ஷரத்து 2).
2. குழந்தையின் சிறந்த நலன்கள் (ஷரத்து 3)
3. வாழ்வதற்கான உரிமை மற்றும் மேம்பாடு (ஷரத்து 6)

4. தான் சொல்வது செவிமடுக்கப்படும் உரிமை (Right to be heard) (ஒரத்து 12)

5:08:102 குழந்தைகளது உரிமைகளை ஆசிரியர் போற்றிக் கொண்டாடுதல் என்பதன் பொருள் (Meaning of Celebration of Child Rights by Teachers)

குழந்தைகள் தமது ஆற்றல் வளங்களை உச்ச அளவு மேம்படுத்திக்கொள்ளவும், அவர்களது உரிமைகளை பாதுகாத்திடவும், அவர்களது பாதுகாப்பை உறுதி செய்திடுவதிலும் ஆசிரியர்களே முக்கிய பொறுப்பு வகிக்கிறார்கள். ஒவ்வோர் ஆண்டும் நவம்பர் 20-ஆம் நாள், குழந்தைகள் உரிமைகள் தினமாக, அனைத்து குழந்தைகளது உண்மையான உரிமைகளை மறுபரிசீலனை செய்திடும்விதமாகக் கொண்டாடப்படுகிறது. ஆசிரியர் குழந்தைகளின் உரிமைகளைப் போற்றிக் கொண்டாடுவது இத்துடன் முடிவடைவதல்ல. இது, ஆசிரியரது அனைத்துச் செயல்பாடுகளிலும், குறிப்பாக தன்னுடைய வகுப்பறை நடைமுறைகள், மாணவர்களை நெறிப்படுத்துதல் (Disciplining), இயலாமையுடைய குழந்தைகளைக் கையாளுதல், பள்ளிக்கு உள்ளேயும் வெளியேயும் குழந்தைகளது பாதுகாப்பை உறுதி செய்வதற்கான அனைத்து நடவடிக்கைகளையும் மேற்கொள்ளல் ஆகியவற்றில் குழந்தைகளது உரிமைகளைப் போற்றுவதும் மற்றும் கடைப்பிடிப்பதும் ஆகும். சுருங்கக்கூறின், ஆசிரியர் மாணவர்களிடம், அறிவை சேர்ப்பிப்பதும், அவர்களின் திறன்களை மேம்படுத்துவதும் மட்டுமின்றி மாணவர்களுக்கு வழிகாட்டிடுபவராகவும் செயல்படுதலுமாகும்.

5:08:2 ஆசிரியர் குழந்தைகளது உரிமைகளைப் போற்றிக் கொண்டாடுவதற்குத் தேவையான திறன்கள் (Skills Required for the Teacher to Celebrate the Child Rights)

குழந்தைகளின் நலன்களைப் பாதுகாப்பதில் ஆசிரியர்கள் முக்கிய பங்காற்றுகிறார்கள். குழந்தைகளது பாதுகாப்பு, ஆரோக்கியம், அவர்களது அடிப்படைத் தேவைகள் நிறைவேற்றப்படுதல் ஆகியவற்றை உறுதி செய்திட, அவர்களது குடும்பங்களுடன் இணைந்து பணியாற்றுகிறார்கள். வன்கொடுமை, சுரண்டல் அல்லது புறக்கணிப்புக்கு உள்ளான குழந்தைகளுடனும் இணைந்து செயலாற்றுகின்றனர். அவர்களது கற்பித்தல் பணிக்காலத்தில் (Teaching career) குழந்தைகளது உரிமைகளை மதித்தலிலும் கடைப்பிடித்தலிலும் வெற்றி பெற, ஆசிரியர்கள் குழந்தைகளிடம் நட்பு பாராட்டுபவராகவும், வன்கொடுமை, புறக்கணிப்பு, சுரண்டல், கற்றல் குறைபாடுகள் மற்றும் பள்ளிக் குழந்தைகளின் இதர சிறப்புத் தேவைகள் ஆகியவற்றைக் கண்டுணரவும், அடையாளம் காணவும் உதவிடும் கூர்ந்து கவனிப்பது உள்ளிட்ட பல்வகைத் திறன்களையும், சிறந்த தகவல் தொடர்பு திறன், பிரச்சனைக்கு தீர்வு காணும் திறன், ஒழுங்குற அமைத்து நிர்வகிக்கும் திறன் ஆகியவற்றைப் பெற்றவராக இருக்க வேண்டும். இவை தவிர, குழந்தை வன்முறை நிகழ்வுகளில் பயனுள்ள தலையீடுகளை (Effective interventions) அளிப்பதில் சிறந்தவராகவும், ஒத்துணர்வு கொண்டவராகவும், துயரமான நிலைமைகளையும், பாதிக்கப்பட்ட குழந்தைகளின்மீது அவற்றின் தாக்கத்தை மதிப்பிடுபவராகவும் இருக்க வேண்டும்.

குழந்தைகளின் உரிமைகளைக் கடைப்பிடிக்க மற்றும்

பாராட்டுவதற்கான திறன்கள் குறித்து சுருக்கமாக கீழே தரப்பட்டுள்ளது.

1. குழந்தைகளிடம் நட்பு பாராட்டும் ஆசிரியராக இருத்தல்

a) வகுப்பறை நடைமுறைகளில் (In Classroom Practices)

- ஒருவழி தகவல் தொடர்பைத் தவிர்த்து, மாணவர்கள் தமது சந்தேகங்கள் மற்றும் கேள்விகள் (Queries) குறித்து விளக்கம் பெற வாய்ப்பளித்தல்.
- குழந்தைகளது உரிமைகள் குறித்து வகுப்பறையிலும், பெற்றோர் - ஆசிரியர் கழக கூட்டங்களில் பெற்றோர்-களுடனும் விவாதித்தல்.
- உடல்சார் தண்டனையைத் தவிர்த்தல்; குழந்தைகளை ஒழுங்குநெறிப்படுத்த உரையாடல் மற்றும் அறிவுரை பகர்தல் போன்ற நேர்மறை வலுவூட்டும் நுட்பங்களைப் பயன்படுத்துதல்.
- குழந்தைகளிடையே எவ்வித பாகுபாட்டையும் காட்டா-திருத்தல்; சிறுபான்மையினர் மற்றும் பிற பாகுபாடு காட்டப்-பட்ட குழுக்களிலிருந்து வரும் குழந்தைகளுக்கு உதவ, ஈடுபாட்டுடன் நடவடிக்கைகளை எடுத்தல் (Taking active steps).
- வீட்டிலோ அல்லது பணியிடத்திலோ குழந்தைத் தொழிலாளர்களை ஈடுபடுத்தாமலிருத்தல்.
- குழந்தை தனது பிரச்சனைகளை படம் வரைவது அல்லது கதை எழுதுவது அல்லது நேரே சென்று ஆசிரியரிடம் அல்லது பள்ளி வழிகாட்டுபவரிடம் அல்லது சமூக சேவகரிடம் தெரிவிப்பது அல்லது வகுப்பில் உள்ள தன் நண்பரிடம் தெரிவிப்பது ஆகியவற்றின் மூலம் வெளிப்படுத்த உதவுதல்.

b) ஒழுக்கநெறிமுறைப்படுத்தும் நடைமுறைகளில் (In Disciplinary Practices)

- குழந்தையின் கண்ணியத்தை மதித்தல்.
- சமூக சார்புடைய நடத்தை (Pro-social behaviour), சுய ஒழுக்கம் மற்றும் பண்பு சார்ந்த நடத்தை (Character) ஆகியவற்றை மேம்படுத்துதல்.
- குழந்தைகளது வளர்ச்சிசார் தேவைகளையும் வாழ்க்கைத்-தரத்தையும் (Quality of life) மதித்தல்.
- நேர்மையான மற்றும் சிறந்த மாற்றமேற்படுத்தும் (transformative) நீதியை உறுதிசெய்தல்.
- ஒற்றுமையை ஊக்குவித்தல்

c) இயலாமைகளைக் கையாளும் திறன்களைப் பெற்றிருத்தல் (Having skills in handling disabilities)

- இயலாமையுடைய குழந்தைகள் குறித்த எதிர்மறையான சார்பெண்ண மனப்பான்மைகளை, எதிர்மறை வார்த்தைகளை பயன்படுத்துவதைத் தவிர்ப்பதன் மூலம் நிறுத்துவது.
- இயலாமையுடைய குழந்தைகளின் தகுதி நிலையை (Status), இயல்பான குழந்தைகளின் தகுதி நிலைக்குச் சமமாக சித்தரிப்பது.
- குழந்தையின் இயலாமை கண்டுணரப்பட்டபோது, அக்குழந்-தையை, வளர்ச்சி பாதிப்பு குறித்த ஆய்வு (Developmental screening) மற்றும் ஆரம்பநிலை இடையீட்டு சிகிச்சைக்கு (Early intervention) பரிந்துரைத்தல்.
- பள்ளிச் செயல்பாடுகள் மற்றும் பள்ளி நேரத்துக்குப் பிறகான செயல்பாடுகள் குறித்து திட்டமிடலில், இயலாமை

-யுடைய குழந்தைகளின் பெற்றோர்களையும் துடிப்பான உறுப்பினர்களாக ஈடுபடுத்துதல்.

2. நெருக்கடி இடையீட்டுத் திறன்கள் (Crisis intervention Skills)

ஆசிரியர், நிலைமையை மதிப்பிடவும், சிறந்த நடவடிக்கையைத் தீர்மானிக்கவும் ஆற்றல் படைத்தவராக இருத்தல் வேண்டும். குழந்தைகள், வன்கொடுமைக்கு ஆளாதல், பெற்றோரால் புறக்கணிக்கப்படுதல் போன்ற ஆபத்தாமிக்க சூழ்நிலைகளில் உள்ளபோது, ஆசிரியர்களின் தலையீடு தேவைப்படலாம். இச்சூழல்களில் நெருக்கடியின் தன்மையைக் குறைக்கவும், குழந்தையின் பாதுகாப்பை உறுதி செய்யவும் ஆசிரியர் வலுவான நெருக்கடி இடையீட்டுத் திறன்கள் பெற்றிருப்பது முக்கியமானது.

3. இடையீட்டுத் திறன்கள் (Intervention Skills)

இடையீட்டுச் செயல் (Intervention) என்பது, குழந்தைகள் தமது வாழ்வில் ஏற்படும் சவால்களை வெற்றிகொள்ள ஆசிரியர் உதவிடக் கூடிய ஒரு செயல்முறையாகும். குழந்தைகளின் குடும்பங்களுக்கு அடிப்படைத் தேவைகளான உணவு, ஆடை போன்ற வளங்களை அளித்தல், பொருத்தமான கூடுதல் ஆதரவை வழங்கும் சமுதாய நிறுவனங்களோடு அக்குடும்பங்களுக்கு இணைப்பு ஏற்படுத்தி தருதல் ஆகியவையும் இதில் உள்ளடங்கியுள்ளன. குழந்தைகள் தங்களது மனஅழுத்தத்தை, மேலும் பயனுள்ள வகையில் கையாள்வதற்கு, அவர்கள் மன அழுத்தத்தை சமாளிக்கும் வழிமுறைகளை (Coping mechanisms) உருவாக்கிக் கொள்ள உதவுவதும், இதில் உள்ளடங்கியுள்ளது.

4. ஒத்துணர்வு (Empathy)

‘ஒத்துணர்வு’ என்பது, மற்றவரது உணர்வுகளை புரிந்து

கொள்ளும் மற்றும் பகிர்ந்து கொள்ளும் ஆற்றலைக் குறிக்கிறது. மனஅதிர்ச்சி மற்றும் வன்கொடுமைக்கு ஆளான குழந்தைகளிடம் ஆசிரியர்கள் இடைவினையாற்றிடும்போது, ஒத்துணர்வை அடிக்கடி வெளிப்படுத்துவர். ஒத்துணர்வு, ஆசிரியர் தம்மை குழந்தைகளோடு நெருக்கமாக இணைத்துக் கொள்ளவும், குழந்தைகள் தமது அனுபவங்களை ஆசிரியரிடம் வெளிப்படையாகத் தெரிவிப்பதில் வசதியாக உணரும் வகையில் அவர்களிடம் நம்பிக்கையை வளர்க்கவும் உதவும்.

5. ஒழுங்கு அமைத்து நிர்வகிக்கும் திறன்கள் (Organisational Skills)

‘ஒழுங்கு அமைத்து நிர்வகித்தல்’ என்பது, பல பணிகள் மற்றும் பொறுப்புகளை தொடர்ந்து கண்காணிக்கும் ஆற்றலாகும். வலிமையான நிர்வாகத் திறன்கள் கொண்ட ஆசிரியர்கள் குழந்தைகளுக்கு அவர்களது பணிச்சுமையை திறம்படக் கையாளவும், அனைத்து தேவையான பணிகளையும் குழந்தைகள் நேரப்படி செய்து முடிப்பதை உறுதி செய்யவும், அவர்களுக்கு உதவ முடியும்.

6. குழந்தை வளர்ச்சியைப் புரிந்து கொள்ளல்

‘குழந்தை வளர்ச்சி’ என்பது, குழந்தை வளரும் மற்றும் மாற்றம்பெறும் ஒரு செயல்முறையாகும். அனைத்து வயது குழந்தைகளுடன் பணிபுரியும் ஆசிரியர்களுக்கு, ‘குழந்தைகளின் வளர்ச்சி நிலை’ (Developmental stage) எவ்வாறு அவர்களின் நடத்தையையும், தேவையையும் பாதிக்கும் என்பதைப் புரிந்துகொள்வது முக்கியமானது. குழந்தை வளர்ச்சியைப் புரிந்து கொள்ளும் ஓர் ஆசிரியரால், நிலைமை - களை நன்கு மதிப்பிடவும், எந்த வகையான இடையீடு மிகவும் பயனுள்ளதாக இருக்கும் என்பதைத் தீர்மானிக்கவும் முடியும்.

7. தகவல் தொடர்பு திறன்கள்

‘தகவல் தொடர்பு’ என்பது தகவல்களை தெளிவாகவும் கருக்கமாகவும் தெரிவிக்கும் ஆற்றலாகும். ஓர் ஆசிரியராக, நீங்கள் குழந்தையுடன் தொலைபேசியிலோ அல்லது நேரிலோ பேசவேண்டிய தேவையிருக்கலாம். குழந்தைகளது தேவைகள் மற்றும் அவர்கள் கேட்க விரும்பும் கேள்விகளுக்கான விடைகள் குறித்த முக்கியமான தகவல்களை அவர்களிடம் சேர்ப்பித்திட (relay), வலுவான தகவல் தொடர்பு திறன்கள் உதவும். சட்ட அமலாக்க அதிகாரிகள், மருத்துவ தொழில்முறை வல்லுநர்கள் மற்றும் வழக்கறிஞர்கள் போன்ற பிற வல்லுநர்களுடன் ஒவ்வொரு குழந்தை உரிமை மீறல் நிகழ்வு (Case) குறித்தும் பயனுள்ள வகையில் தகவல் தொடர்பு கொள்ளவும், தகவல் தொடர்பு திறன்கள் உதவும்.

8. உணர்ச்சிகளைக் கட்டுப்படுத்தும் மற்றும் அமைதியாக இருக்கும் திறன்

மனஅதிர்ச்சி, வன்கொடுமை மற்றும் புறக்கணிப்பை அனுபவித்த குழந்தைகளுடன் ஆசிரியர் வேலை செய்யவேண்டி வரலாம். இத்தகைய சூழ்நிலைகள் ஆசிரியர் மற்றும் மாணவர் இருவருக்குமே உணர்ச்சிகரமான சவாலாக இருக்கும். ஆசிரியர் பொறுமை காப்பது, குழந்தைகள் தாங்கள் அனுபவித்ததை கூறும் போது உணர்ச்சிவயப்படாமல் அதனை கேட்டிட அனுமதிக்கும்; இது, தீவிர உணர்ச்சிகளால் ஆட்கொள்ளப்பட்ட ஒரு குழந்தையை ஆசிரியர் கையாளும்போது, அவர் அமைதியாக இருக்கவும் உதவும்.

10. மதிப்பீட்டுத் திறன்கள் (Assessment skills)

மதிப்பீடு என்பது, ஆசிரியர்கள் ஒரு சூழ்நிலையை மதிப்பிட்டு, குழந்தைக்கும் அவர்களது குடும்பங்களுக்கும்

என்ன வளங்கள் (Resources) தேவை என்பதை முடிவு செய்யும் ஒரு செயல்முறையாகும். இந்த திறன், ஒவ்வொரு குழலையும் தனித்தனியாக மதிப்பிட்டு, தகுந்த முடிவை எடுப்பதற்கு என்ன தகவல் தேவை என்பதையும், இடையீடுகள் எவ்வாறு பயன் தந்தன என்பதையும் மதிப்பிடுவதில் ஈடுபடுகிறது.

11. கொள்கை குறித்த விழிப்புணர்வு (Policy awareness)

ஆசிரியர்கள், அரசு முகமைகளுடனும் மற்ற நிறுவனங்-களுடனும் குடும்பங்களுக்கு உதவ அடிக்கடி பாடுபடுவதால் அவர்களுக்கு வலுவான கொள்கை விழிப்புணர்வு இருப்பது முக்கியமானதாகும். இந்த குழுக்களின் (groups) கொள்கை-களை அறிந்து கொள்வது மற்றும் அவர்களது விதிகள் எவ்வாறு உங்கள் வேலையை பாதிக்கிறது என்பவற்றைப் புரிந்து கொள்வது உள்ளிட்டவை இதில் உள்ளடங்கும். உதாரணமாக, சட்ட உதவி தேவைப்படும் குடும்பத்தோடு நீங்கள் வேலை செய்தால், எந்த வகையான பரிகாரங்கள் கிடைக்கும் என்பதையும், அவற்றிற்கு எவ்வாறு விண்ணப்பிப்பது என்பது குறித்தும் நீங்கள் அறிந்திருக்க வேண்டும்.

12. பிரச்சனைக்குத் தீர்வுகாணும் திறன்கள் (Problem-solving Skills)

‘பிரச்சனைக்குத் தீர்வு காண்பது’ குழந்தை உரிமைகள் பிரச்சனைகளை கண்டறியவும், தீர்ப்பற்றகுமான ஆற்றலைக் குறிக்கும். ஆசிரியர்கள், மனஅதிர்ச்சி அல்லது வன்கொடுமையை அனுபவித்த குழந்தைகளுடன் வேலை செய்யும் போது, பிரச்சனைக்குத் தீர்வுகாணும் திறன்களை அடிக்கடி பயன்படுத்துவர். உதாரணமாக, ஒரு குழந்தைக்கு பள்ளியில் நடத்தைப் பிரச்சனை இருந்தால், ஆசிரியர் அந்த குழந்தை தனது

பிரச்சனையைக் கையாள்வதற்குத் தேவைப்படும் வளங்களைப் பெற்றிட உதவிடலாம்.

13. மனித நடத்தை திறன்கள் (Human Behaviour Skills)

மனித நடத்தை திறன்கள் ஆசிரியர்களுக்கு முக்கியமானவை; ஏனெனில் அவை குழந்தைகளின் நடத்தை குறித்து புரிந்து கொள்ள உதவுகின்றன. உதாரணமாக, ஒரு குழந்தை, மன உளைச்சலை அனுபவிப்பதாலும், தொழில்முறை ஆதரவு தேவை என்பதாலும், வகுப்பிலோ அல்லது வீட்டிலோ நடக்கலாம். மனித நடத்தைத் திறன்களை ஓர் ஆசிரியர் பெற்றிருத்தல், எப்போது ஒருவருக்கு வெளிஉதவி (Outside support) தேவைப்படும், வளங்கள் (மனித வளம் மற்றும் பொருள்சார் வளம்) கிடைத்திடும் எந்த சரியான இடத்தை அவருக்குப் பரிந்துரைப்பது, என்பனவற்றை அவர் அறிந்துணர அனுமதிக்கும்.

முடிவுரை

இவ்வலகினில், பாதிப்புக்குள்ளாகக் கூடிய குழுவில் உள்ள குழந்தைகளை அடையாளம் காணல், பல்வகையான குழந்தை வன்கொடுமைகளின் அடையாளக் குறிகள் மற்றும் அறிகுறிகளைக் கண்டுணர்தல், வன்முறையால் பாதிப்புக்குள்ளான குழந்தைகளைக் கையாள்வதற்கான திறன்கள், சந்தேகத்துக்கிடமான குழந்தை வன்கொடுமை மற்றும் புறக்கணிப்பு நிகழ்வுகளைக் கண்டறிதல் மற்றும் புகாரளித்தலில் ஆசிரியர்கள் மற்றும் இதர தொழில் முறை வல்லுநர்களது பங்குபணிகள், உளவியல்-சமூக ஆதரவு என்பதன் பொருள், உளவியல்-சமூக ஆதரவின் தேவை மற்றும் பயன்கள், 'பரிந்துரை' என்பதன் பொருள் மற்றும் அதன் பணிகள், குழந்தைகள் சமூகப் பராமரிப்பு சேவைகள் மையத்தால்

வழங்கப்படும் பரிந்துரை சேவைகள் மற்றும் உளவியல்-சமூக ஆதரவு சேவைகள், "வழிகாட்டி" மற்றும் "வழிகாட்டிடுதல்" என்பதன் பொருள், வழிகாட்டிடுதலின் கூறுகள், வழிகாட்டியின் பங்கு பணிகள், வழிகாட்டிடுதலின் பயன்கள், குழந்தைகளின் பாதுகாப்பில் வழிகாட்டியின் பங்குபணிகள், "நேர்மறை ஒழுக்கம்" என்பதன் கருத்தாக்கம், தண்டனை மற்றும் நேர்மறை ஒழுக்கத்துக்குமிடையேயான வேறுபாடு, நேர்மறை ஒழுக்க உத்திகள் (Techniques), நேர்மறை ஒழுக்கத்தின் பயன்கள் (Benefits), ஆசிரியர் குழந்தைகளது உரிமைகளைப் போற்றிக் கொண்டாடுதல் என்பதற்கான பொருள் மற்றும் குழந்தைகளது உரிமைகளைப் போற்றிக் கொண்டாடுவதற்கு ஆசிரியருக்குத் தேவைப்படும் திறன்கள் ஆகியவை குறித்து விரிவாக விவாதிக்கப்பட்டுள்ளன.

மீள்பார்வை வினாக்கள்

I புறவய வினாக்கள்

1. HIV தொற்றால் பாதிக்கப்பட்டுள்ள ஒரு குழந்தை, கீழ்க்கண்ட பாதிப்பு ஒன்றுக்கு உதாரணமாகும்
 - i) உடல்சார் பாதிப்பு
 - ii) உணர்வுசார் பாதிப்பு
 - iii) சமூகம்சார் பாதிப்பு
 - iv) சுற்றுச்சூழல்சார் பாதிப்பு
2. ஒரு குழந்தை வீட்டிற்குச் செல்ல பயப்படுதல், கீழ்க்கண்ட வன்கொடுமை ஒன்றுக்கான அறிகுறியாகும்.
 - i) பாலியல் வன்கொடுமை
 - ii) உணர்வுசார் வன்கொடுமை

[விடை: (i)]

- iii) உடல்சார் வன்கொடுமை
iv) புறக்கணிப்பு [விடை: (iii)]
3. குழந்தையின் மோசமான தன் தூய்மை கீழ்க்கண்ட வன்கொடுமை ஒன்றுக்கான அறிகுறியாகும்.
- i) உடல்சார் வன்கொடுமை
ii) உணர்ச்சிசார் வன்கொடுமை
iii) பாலியல் வன்கொடுமை
iv) புறக்கணிப்பு [விடை: (iv)]
4. நேர்மறை ஒழுக்க நெறிமுறைகள், மாணவர்களின் நடத்தையை கீழ்க்கண்ட ஒன்றின் மூலம் திருத்த முயற்சிக்கிறது.
- i) உடல்சார் தண்டனையை பயன்படுத்துவதன் மூலம்.
ii) ஆசிரியர்களின் எதிர்பார்ப்பை நிறைவு செய்யும் வகையில் மாணவர்களை தங்களது நடத்தையை கற்றிட மற்றும் மாற்றியமைத்துக் கொள்ளச் செய்தல் மூலம்.
iii) பரிசுகள் மற்றும் தண்டனைகள் அளிப்பதன் மூலம்.
iv) ஏற்க மறுப்பது மற்றும் இழக்கச் செய்தல் மூலம். [விடை: (ii)]
5. கீழ்க்கண்ட கூற்றுகளில் எது தவறானது?
- (i) வழிகாட்டுதல் சிறந்த கற்பித்தலுக்குத் தேவை-யில்லை.
(ii) வழிகாட்டி, மாணவர்களுக்கு தமது அறிவைப் பகிர்வதோடு, வழிகாட்டிடுதலையும் உணர்வுசார் ஆதரவையும் வழங்குகிறார்.
(iii) சிறந்த ஆசிரியர்கள் சிறந்த வழிகாட்டிகளாக இருப்பர்.
(iv) ஒருவர் ஆசிரியராகவும் அதே நேரத்தில் வழிகாட்டி-யாகவும் இருக்கலாம். [விடை: (iii)]

II சிறுவிடை வகை வினாக்கள்

6. "பாதிப்பு" என்றால் என்ன? குழந்தைகள் பாதிப்புக்கு உள்ளாகக்கூடிய பல்வேறு வகையான சூழ்நிலைகள் குறித்து விளக்குக. [விடை: 5:00-இன் முதல் பத்தி மட்டும் + 5:01:2 முதல் 5:01:2:04 முடிய]
7. "பாதிப்புக்குள்ளாகக்கூடிய குழந்தை" என்னும் சொல்லை வரையறுக்க. பாதிப்புக்குள்ளாகக்கூடிய சூழ்நிலைகளை எவ்வாறு அடையாளம் காண்பாய் என்பதை விளக்கவும். [விடை: 5:01 + 5:01:3 + 5:01:3:01 முதல் + 5:01:3:03 முடிய]
8. வன்கொடுமை மற்றும் புறக்கணிப்பின் பல்வேறு வடிவங்கள் மற்றும் அவற்றின் காரணிகள் யாவை? [விடை: 5:02:1 + 5:02:1:01 முதல் 5:02:1:04 முடிய]
9. வன்கொடுமைக்கு ஆளான குழந்தைகளைக் கையாள தேவைப்படும் திறன்கள் குறித்து விளக்குக. [விடை: 5:03]
10. "உளவியல்-சமூக ஆதரவு" என்பதன் கருத்தாக்கத்தையும், அது எவ்வாறு வளருக்குத் தேவைப்படும் என்பது குறித்தும் விளக்குக. உளவியல்-சமூக ஆதரவின் பயன்கள் குறித்து குறிப்பிடுக. [விடை: 5:05:1 + 5:05:1:01 + 5:05:1:03]
11. "பரிந்துரை" என்பதன் பொருள் மற்றும் அதன் பணிகள் குறித்து விளக்குக. [விடை: 5:05:2:01]
12. "உளவியல் முதலுதவி" என்றால் என்ன? உளவியல் முதலுதவியின் அடிப்படை படிநிலைகளைக் கூறுக. [விடை: 5:05:2:03-இல் உள்ள (1) இன் கீழ் உள்ளவை]
13. "வழிகாட்டி" மற்றும் "வழிகாட்டுதல்" என்பதால் நீவிர் அறிவது யாது? வழிகாட்டிடுதலின் கூறுகள் யாவை? [விடை: 5:06:1 + 5:06:2]

14. "நேர்மறை ஒழுக்கம்" என்பதன் கருத்தாக்கத்தை விளக்கி, அதனை தண்டனை என்பதிலிருந்து வேறுபடுத்திக் காட்டுக. [விடை: 5:07:1 + 5:07:1:02]
15. மாணவர்களிடம் நல்ல நடத்தையை வலுப்படுத்த உதவிடும் முக்கியமான நேர்மறை ஒழுக்க உத்திகள் குறித்து விளக்குக. [விடை: 5:07:1:03]

III கட்டுரை வகை வினாக்கள்

16. "குழந்தைப் பாதுகாப்பு" என்னும் குழுவில் "பாதிப்பு" என்றால் என்ன? குழந்தைகளுக்கான பல்வேறு வகை பாதிப்புக்கு உள்ளாகக்கூடிய நிலைமைகள் மற்றும் ஒவ்வொரு வகை பாதிப்புக்கான குறிகாட்டிகள் குறித்து விளக்குக. [விடை: 5:01 + 5:01:2 + 5:01:2:01 முதல் 5:01:2:04 முடிய + 5:01:3 + 5:01:3:01 முதல் 5:01:3:03 முடிய]
17. பல்வகை வன்கொடுமை மற்றும் புறக்கணிப்புக்கான எச்சரிக்கை அடையாளக் குறிகள் மற்றும் அறிகுறிகள் குறித்து விளக்குக. [விடை: 5:02:1-இல் முதல் பத்தி மட்டும் + 5:02:2 + 5:02:2:01 முதல் 5:02:2:04 முடிய (பெற்றோரது நடத்தை என்பதன் கீழ் உள்ளவை நீங்கலாக)]
18. சந்தேகத்துக்கிடமான வன்கொடுமை மற்றும் புறக்கணிப்பு நிகழ்வுகளை கண்டறிதல் மற்றும் புகாரளித்தலில், ஆசிரியர்கள் மற்றும் இதர தொழில்முறை வல்லுநர்களது பங்கு பணிகள் குறித்து விளக்குக. [விடை: 5:04]
19. தேவையுள்ள குழந்தைகளுக்கு வழங்கக்கூடிய உளவியல் -சமூக ஆதரவிற்கான பரிந்துரை சேவைகள் குறித்து விவாதிக்க. [விடை: 5:05:2:01-இன் கீழ் உள்ள முதல் மற்றும் இரண்டாம் பத்திகள் + 5:05:2:03-இன் கீழ் உள்ளவை]

20. குழந்தைகளின் பங்கேற்பையும் பாதுகாப்பையும் உறுதி செய்திடுவதில் வழிகாட்டுபவராக ஆசிரியரின் பங்கு பணிகள் மற்றும் பொறுப்புகள் குறித்து விவாதிக்க. [விடை: 5:06:4:01-இன் முதல் இரண்டு பத்திகள் மட்டும் + 5:06:3 + 5:06:4:01 + 5:06:4:02 + 5:06:4:04]
21. "நேர்மறை ஒழுக்கம்" என்பதன் கருத்தாக்கத்தை விளக்குக. மாணவர்களிடையே சிறந்த நடத்தையை வலுப்படுத்தும் முக்கியமான நேர்மறை ஒழுக்க விதிகள் குறித்து விவாதிக்க. [விடை: 5:07:1 + 5:07:1:03]
22. ஆசிரியர், குழந்தைகளது உரிமைகளைப் போற்றிக் கொண் -டாடுதல் என்பதால் நீவிர் அறிவது யாது? ஆசிரியர்கள், குழந்தைகளது உரிமைகளைப் போற்றி கொண்டாடு -வதற்குத் தேவைப்படும் திறன்கள் குறித்து விவாதிக்க. [விடை: 5:08:1 + 5:08:1:01 + 5:08:1:02 + 5:08:2]

பட்டுள்ளது.

[விடை : (iv)]

4. பின்வரும் கூற்றுகளில் எது உண்மையன்று?
குழந்தையுடன் நட்புடனிருக்கும் பள்ளி வழங்குவது:

- (i) சுகாதாரமான மற்றும் பாதுகாப்பான சுற்றுச்சூழல்
- (ii) சிறந்த கற்பித்தல்-கற்றல் செயல்முறை
- (iii) கட்டுப்பாடற்ற சுதந்திரம்
- (iv) எவ்வித பாகுபாடுமின்றி, அனைத்து மாணவர்களும் சேர்ந்திட அனுமதித்தல்.

[விடை : (iii)]

5. குழந்தையின் மோசமான தன்தூய்மை, கீழ்க்கண்ட வன்கொடுமை ஒன்றின் அடையாளக் குறிக்கான உதாரணமாகும்.

- (i) உடல்சார் வன்கொடுமை
- (ii) உணர்வுசார் வன்கொடுமை
- (iii) பாலியல் வன்கொடுமை
- (iv) புறக்கணிப்பு

[விடை : (iv)]

பகுதி - ஆ (சிறு வினாக்கள்) (3 x 5 = 15)

[பின்வரும் 5 சிறு வினாக்களில் ஒன்றும் 3 வினாக்களுக்கு, ஒவ்வொன்றிற்கும் 2½ பக்கங்களுக்கு மிகாமல் விடையளிக்கவும். ஒவ்வொரு வினாவும் 5 மதிப்பெண்கள் கொண்டது]

6. 'குழந்தை' என்னும் சொல்லுக்கு தகுந்த வரையறை தருக.
குழந்தை உரிமைகள் என்னும் கருத்தாக்கத்தை விளக்கு.
[விடை : 1:01:1-இல் கடைசி பத்தி மட்டும் +1:01:2]
7. 'ஒடுக்கு வலையம்' (Intersectionality) என்னும் கருத்தாக்கத்தை விளக்கு. அதன் பயன்பாடுகளைக் கூறுக.
[விடை : 2:07 + 2:07:1]
8. சிறார் நீதிச்சட்டம், 2015-இன் முக்கிய ஷரத்துகளைக் கூறுக.
[விடை : 3:02:1]

(iii)

9. 'குழந்தைகளிடம் நட்புடனிருக்கும் பள்ளிகள்' என்னும் கருத்தாக்கத்தையும், அவற்றின் முக்கியத்துவத்தையும் விளக்குக. [விடை : 4:01 + 4:01:1 + 4:01:2]

10. 'பாதிப்புக்கு உள்ளாகக்கூடிய குழந்தை' என்னும் சொல்லை வரையறுத்திடுக. பாதிப்புக்கு உள்ளாகக்கூடிய நிலைமைகளில் உள்ள குழந்தைகளை எவ்வாறு அடையாளம் கண்டறியலாம் என்பதை விளக்குக. [விடை : 5:01 + 5:01:3 + 5:01:3:01 முதல் 5:01:3:03 முடிய]

பகுதி - இ (கட்டுரை வினாக்கள்) (5 x 10 = 50)

[பின்வரும் 5 கட்டுரை வினாக்கள் ஒவ்வொன்றிற்கும் 5 பக்கங்களுக்கு மிகாமல் விடையளிக்கவும். ஒவ்வொரு வினாவும் 10 மதிப்பெண்கள் கொண்டது]

11. அ) இந்தியாவில் குழந்தைகளின் உரிமைகள் குறித்த வரலாற்றினை விளக்குக. [விடை : 1:03:2]

(அல்லது)

- ஆ) குழந்தை உரிமைகள் குறித்த ஐக்கிய நாடுகள் சபையின் மாநாட்டு பிரகடனத்தில் குறிப்பிடப்பட்டுள்ள ஏதாவது பத்து முக்கிய ஷரத்துகள் குறித்து விவாதிக்க. [விடை : 1:08 + 1:08:1-இல் உள்ள ஷரத்துகள் 19, 20, 23, 24, 28, 32, 33, 34, 35, 36, 38, 40]

12. அ) குழந்தைகளிடம் காணப்படும் போதைப்பொருளுக்கு அடிமையாதல் குறித்தும், போதைப் பொருளுக்கு அடிமையாதலைக் கணித்திடும் அபாயக் காரணிகள் மற்றும் பாதுகாப்புக் காரணிகள் குறித்தும் விவாதிக்க. [விடை : 2:04 + 2:04:1 + 2:04:3 + 2:04:4]

(அல்லது)

- ஆ) குழந்தைகளிடம் காணப்படும் தற்கொலை எண்ணத்தை, அதனை ஏற்படுத்தும் காரணிகள் மற்றும் தடுக்கும் நடவடிக்கைகளுடன் விவாதிக்க. [விடை : 2:06]

(iv)

13. அ) சிறார் நிதிச்சட்டம், 2015 மற்றும் அதன் முக்கிய அம்சங்கள் குறித்து விளக்குக. [விடை : 3:02 + 3:02:1 + 3:02:2 + 3:02:3]

(அல்லது)

- ஆ) தமிழ்நாடு குழந்தைப் பாதுகாப்புகொள்கை குறித்து விவாதிக்க. [விடை : 3:7:02]

14. அ) குழந்தைகளின் உரிமைகளை பாதுகாப்பதில் ஆசிரியர்-களது பங்கு பணிகள் மற்றும் பொறுப்புகள் குறித்து விளக்குக. [விடை : 4:3:01 + 4:3:02]

(அல்லது)

- ஆ) குழந்தைகள் தமது குரல்கள் / அபிப்பிராயங்களை வெளிப்படுத்திடுவதற்கு இடம் அளித்தலையும், அதற்கான வாய்ப்புகளை உருவாக்குவதையும் எவ்வாறு மேற்கொள்ளலாம்? [விடை : 4:6:01 + 4:6:02 + 4:6:03 + 4:6:04]

15. அ) பல்வகை வன்கொடுமை மற்றும் புறக்கணிப்புக்கான எச்சரிக்கை அடையாளக் குறிகளையும், அறிகுறிகளையும் விளக்குக. [விடை : 5:02:1-இல் முதல் பத்தி மட்டும் + 5:02:2 + 5:02:2:01 முதல் 5:02:2:04 முடிய ('பெற்றோர் நடத்தை' என்பதன் கீழ் இருப்பவை நீங்கலாக)]

(அல்லது)

- ஆ) சந்தேகிக்கப்படும் குழந்தை வன்கொடுமை மற்றும் புறக்கணிப்பு நிகழ்வுகளைக் கண்டறிதல் மற்றும் புகார் அளித்தலில், ஆசிரியர்கள் மற்றும் பிற தொழில்முறை வல்லுநர்களது பங்கு பணிகளை விளக்குக. [விடை : 5:04]

(v)

மாதிரி வினாத்தாள் - 2

காலம் : 3 மணி நேரம்

மொத்த மதிப்பெண்கள் : 70

பகுதி - அ (புறவய வினாக்கள்) (5 x 1 = 5)

யின்வரும் 5 புறவய வினாக்களுக்கும், கொடுக்கப்பட்டுள்ள தெரிவுகளில் இருந்து மிகச்சரியானதைத் தேர்ந்தெடுத்து குறிப்பிடவும்.
ஒவ்வொரு வினாவும் ஒரு மதிப்பெண் கொண்டது]

1. UNCRC, ஐக்கிய நாடுகள் சபையால் ஆண்டு ஏற்றுக் கொள்ளப்பட்டது.

(i) 1959 (ii) 1969 (iii) 1979 (iv) 1989 [விடை: (iv)]

2. ஒரு திருநங்கை விண்ணப்பதாரருக்கு, அவர் முழுத் தகுதி பெற்றிருந்தும் அவருக்கு வேலை மறுக்கப்படுவது, கீழ்க்கண்ட பாகுபாட்டினை அடிப்படையாகக் கொண்ட ஒன்றாகும்.

(i) பாலினம்

(ii) இனம்

(iii) செயல்பாட்டு இயலாமை

(iv) பாலியல் நோக்குநிலை

[விடை: (iv)]

3. குழந்தைகளுக்கான இலவச மற்றும் கட்டாயக்கல்வி உரிமைச் சட்டம் எந்த ஆண்டு செயல்படுத்தப்பட்டது?

(i) 2015

(ii) 2009

(iii) 2010

(iv) 2011

[விடை : (iii)]

4. கீழ்க்கண்டவற்றிலிருந்து சரியான விடையைத் தேர்ந்தெடுக்கவும்.
குழந்தை உரிமைகள் சங்க புரவலர்கள் என்போர் ஆவர்.

(i) பெற்றோர்கள்

(ii) ஆசிரியர்கள்

(iii) தலைமையாசிரியர்கள்

(iv) உள்ளூர் அமைப்பின் தேர்ந்தெடுக்கப்பட்ட உறுப்பினர்

[விடை: (ii)]

(vi)

5. ஒரு குழந்தை வீட்டிற்கு திரும்பிச் செல்ல பயப்படுதல் கீழ்க்கண்ட வன்கொடுமை ஒன்றுக்கான உதாரணமாகும்.

- (i) பாலியல் வன்கொடுமை
- (ii) உணர்வுசார் வன்கொடுமை
- (iii) உடல்சார் வன்கொடுமை
- (iv) புறக்கணிப்பு

[விடை : (iii)]

பகுதி - ஆ (சிறு வினாக்கள்) (3 x 5 = 15)

[பின்வரும் 5 சிறு வினாக்களில் ஏதேனும் 3 வினாக்களுக்கு, ஒவ்வொன்றிற்கும் 2½ பக்கங்களுக்கு மிகாமல் விடையளிக்கவும். ஒவ்வொரு வினாவும் 5 மதிப்பெண்கள் கொண்டது]

- 6. குழந்தைகளுக்கான உரிமைகளின் முக்கியத்துவம் மற்றும் தேவை குறித்து விளக்குக. [விடை: 1:07]
- 7. குழந்தைகள் மீதான வன்முறையின் தாக்கத்தினால் ஏற்படும் பின்விளைவுகள் குறித்து விளக்குக. [விடை: 2:08]
- 8. கல்வி உரிமைச்சட்டம் 2009-இன் முக்கிய அம்சங்களைக் கூறுக. [விடை: 3:03]
- 9. பள்ளிகளில் "குழந்தை உரிமைகள் சங்கம்" என்றால் என்ன? பள்ளிகளில் அவற்றின் முக்கியத்துவம் குறித்து விளக்குக. [விடை: 4:07:1 + 4:07:2]
- 10. வன்கொடுமைக்கு ஆளான குழந்தைகளைக் கையாள தேவைப்படும் திறன்கள் குறித்து விளக்குக. [விடை : 5:03]

பகுதி - இ (கட்டுரை வினாக்கள்) (5 x 10 = 50)

[பின்வரும் 5 கட்டுரை வினாக்கள் ஒவ்வொன்றிற்கும் 5 பக்கங்களுக்கு மிகாமல் விடையளிக்கவும். ஒவ்வொரு வினாவும் 10 மதிப்பெண்கள் கொண்டது]

- 11. அ) பாதிக்கப்பட்டோரின் கண்ணோட்டத்தில் குழந்தைகளின் உரிமைகளை புரிந்துகொள்ளல் என்பது குறித்து விளக்குக. [விடை: 1:06] (அல்லது)

(vii)

அ) ஐக்கிய நாடுகள் பொதுச்சபையால் 2015 ஆம் ஆண்டு ஏற்றுக் கொள்ளப்பட்ட பல்வேறு நீடித்த நிலையான வளர்ச்சி இலக்குகள் குறித்து விவாதிக்க. [விடை: 1:09:2 + 1:09:2:01 + 1:09:2:02]

- 12. அ) 'இணையவழி சிறார் வன்கொடுமையின்' பல்வேறு வடிவங்கள் குறித்து விவாதிக்க. [விடை: 2:05]

(அல்லது)

அ) தமிழ்நாட்டில் குழந்தைகளை வன்முறை பாதிப்புக்கு உள்ளாக்கும் காரணிகளையும், குழந்தைகளை வன்முறை பாதிப்புக்கு உள்ளாக்கும் அடிப்படைக் காரணங்களையும் விவாதிக்க. [விடை: 2:09:1 + 2:09:2]

- 13. அ) ஐக்கிய நாடுகளின் மனிதஉரிமைகள் பேரவையின் செயல்பாடுகள், அமைப்பு மற்றும் பல்வேறு இயங்கு முறைகளும் நிறுவனங்களும் குறித்து விவாதிக்க. [விடை: 3:10 + 3:10:1 + 3:10:2 + 3:10:3]

(அல்லது)

அ) போக்சோ சட்டம் 2012, மற்றும் அதன் முக்கிய அம்சங்கள் குறித்து விளக்குக. [விடை: 3:04 + 3:04:1]

- 14. அ) குழந்தைகளிடம் நட்புடனிருக்கும் ஆசிரியர்களது கடமை - களையும், குழந்தை உரிமைகள் பயிற்சியாளராக அவர் / அவள் எதிர்கொள்ளும் சவால்களையும் பட்டியலிடுக. [விடை: 4:09:1 + 4:09:2]

(அல்லது)

அ) குழந்தைப் பாதுகாப்பில் பள்ளியின் பங்கு பணிகள் குறித்தும், பள்ளிகளில் குழந்தை பாதுகாப்புக் கொள்கையின் முக்கியத்துவம் குறித்தும் விவாதிக்க. [விடை: 4:04 + 4:05]

(viii)

15. அ) தேவையுள்ள குழந்தைகளுக்கு வழங்கக்கூடிய உளவியல் -
சமூக ஆதரவிற்கான பரிந்துரை சேவைகள் குறித்து
விவாதிக்க. [விடை: 5:05:2:01-இன் கீழ் உள்ள முதல்
மற்றும் இரண்டாம் புத்திகள் + 5:05:2:03-இன் கீழ்
உள்ளவை]

(அல்லது)

ஆ) ஆசிரியர், குழந்தைகளது உரிமைகளைப் போற்றிக் கொண்
-டாடுதல் என்பதால் நீவிர் அறிவது யாது? ஆசிரியர்கள்,
குழந்தைகளது உரிமைகளைப் போற்றி கொண்டாடு-
வதற்குத் தேவைப்படும் திறன்கள் குறித்து விவாதிக்க.
[விடை: 5:08:1 + 5:08:1:01 + 5:08:1:02 + 5:08:2]